

صحبتِ کالمین

تاثیر، افادیت، ضرورت

مُرتب

مولانا محمد عبد القوی

ناشر

برکات *Barakaath* بکڈپو
Book Depot

17-1-391/2/M/1, Khaja Bagh, Sayeedabad, Hyderabad. (A.P)

باسمہ تعالیٰ

صحبتِ کاملین

تاشیر، افنادیت، ضرورت

تحریر

مولانا محمد عبدالقوی

ناشر

برکات *Barakaath* بک ڈپو
Book Depot

17-1-391/2/M/1, Khaja Bagh, Sayeedabad, Hyderabad. (A.P.)

نواجا باغ، نزد پدماتی گرز کالج، حیدرآباد۔ فون: 24070681

{ تفصیلات کتاب }

نام کتاب : صحبتِ کاملین

مرتب : حضرت مولانا محمد عابد القوی صاحب دامت برکاتہم
خلیفہ حضرت مولانا مفتی سعید احمد صاحب دامت برکاتہم
و ناظم ادارہ اشرف العلوم ٹرسٹ حیدرآباد

اشاعت اول : محرم الحرام ۱۴۲۷ھ فروری ۲۰۰۶ء

اشاعت دوم : محرم الحرام ۱۴۳۱ھ جنوری ۲۰۱۰ء

اشاعت سوم : صفر المعظفر ۱۴۳۶ھ دسمبر ۲۰۱۴ء

طباعت : البلاغ گرافکس

تعداد : ۲۰۰۰

برکات *Barakaath* بک ڈپو

Book Depot

17-1-391/2/M/1, Khaja Bagh, Sayeedabad, Hyderabad. (A.P)

خواجہ باغ، نزد پدموتی گریڈ کالج، حیدرآباد۔ فون: 24070681

بِسْمِ اللّٰهِ الرَّحْمٰنِ الرَّحِیْمِ

پیش گفتار

دین اسلام کا مدار اصلاً قرآن و سنت پر ہے۔ اور قرآن و سنت نے جن باتوں کی اپنے ماننے والوں کو تعلیم دی اور ان کا پابند کیا ہے ان کا تعلق انسان کے ظاہر و باطن دونوں سے ہے۔ خواہ وہ اوامر کا معاملہ ہو یا نواہی کی بحث!۔ خود ایمان کا تعلق جہاں اقرارِ لسانی سے ہے وہیں تصدیقِ قلبی سے بھی ہے۔ اَلْاٰیْمَانُ هُوَ الْاِقْرَازُ بِاللِّسَانِ وَ التَّصْدِیْقُ بِالْجَنَانِ (مسلم، البر والصلة ۷۹۷۷) ایمان کی طرح اعمال و اخلاق کا تعلق بھی ظاہری اعضاء و جوارح کے ساتھ ساتھ قلب و ذہن سے بھی وابستہ ہے۔ چنانچہ عبادات میں مثلاً ذکر، تلاوت و قراءت اور حرکات و بینات اگر جسم سے متعلق ہیں تو نیتِ خشوع و خضوع، اللہیت وغیرہ دل دھیان سے متعلق ہیں۔ دعا کے سلسلہ میں مثلاً اُدْعُوا رَبَّكُمْ تَضَرُّعًا وَ خُفْيَةً (الاعراف ۵۵) فرمایا گیا یعنی اپنے پروردگار کو چپکے چپکے اور تضرع و عاجزی کے ساتھ پکارو، اس میں اگر ”انحاء“ کے حکم کا تعلق ظاہر سے ہے تو ”تضرع“ کا حکم باطن سے متعلق ہے۔ نماز کے سلسلہ میں مثلاً حکم ہے قُوْ مُوْا لِلّٰہِ قَانِتِیْنَ (البقرہ ۲۳۸)۔ اللہ تعالیٰ کے سامنے تواضع کے ساتھ کھڑے رہو۔ اس حکم میں ”قیام“ کی تکمیل جسم سے ہو سکتی ہے تو ”قنوت“ کی تعمیل دل سے ہوگی۔ قربانی کے سلسلہ میں مثلاً ارشادِ نبوی ہے: وَاِنَّ الدَّمَ لَیَقِیْعُ مِنَ اللّٰہِ فِی مَقَامٍ قَبْلِ اَنْ یَّقَعَ عَلٰی الْاَرْضِ فَطِیْبُوْا بِہَا نَفْسًا (ترمذی کتاب الاضاحی ۱۴۱۳) یعنی قربانی کرو کیونکہ جانور کا خون زمین پر گرنے سے قبل ہی اللہ تعالیٰ کے ہاں مقبول ہو جاتا ہے۔ اس حکم میں بھی ”اہراقِ دم“ کا تعلق اگر ظاہر سے ہے تو ”طیب نفس“ کا تعلق باطن سے ہے۔ جہاد کے سلسلہ میں مَنْ قَاتَلَ لِتَکْوُنَ کَلِمَةُ اللّٰہِ هِیَ الْعُلَیَا (بخاری کتاب العلم ۱۲۰) فرمایا گیا۔ یعنی حقیقی جہاد اسی کا ہے جس کا منشاء صرف اللہ کے دین کی سر بلندی ہو۔ اس میں

”قتال“ کا تعلق ظاہر سے ہے اور ”جذبہ اعلاء کلمۃ اللہ“ باطن سے متعلق ہے۔ قوم فرعون کے بارے میں وَجَّحَدُوا بِهَا وَاسْتَيْقَنَتْهَا اَنْفُسُهُمْ (ہنمل ۱۳) فرمایا گیا ہے۔ یعنی ان لوگوں نے دلوں کے ماننے کے باوجود (زبان سے) انکار کیا ہے۔ اس میں ”جحد“ ظاہر کا عمل ہے تو ”استیقان“ باطن کا عمل ہے۔ یہی حال اخلاق و عادات کا بھی ہے۔ چنانچہ لَا يَغْتَبُ بَعْضُكُمُ بَعْضًا (الحجرات ۱۲) یعنی کوئی کسی کی غیبت نہ کرے۔ لَا يَسْخَرُ قَوْمٌ مِّنْ قَوْمٍ (الحجرات ۱۲) یعنی کوئی کسی کا مذاق نہ اڑائے ظاہر سے متعلق ہے تو لَا تَجَسَّسُوا (الحجرات ۱۲) یعنی برائیوں کا ٹوہ نہ کرو اور اجتنبُوا كَثِيرًا مِّنَ الظَّنِّ (الحجرات ۱۲) یعنی بدگمانیوں سے بچو باطن سے متعلق ہے۔ غرض قرآن، حدیث کی ساری تعلیمات ظاہر و باطن میں منقسم ہیں۔ اسی لئے دین ”تعمیر ظاہر و باطن“ کا نام ہے۔ نہ صرف ظاہر کا نہ صرف باطن کا۔ امام مالک فرماتے تھے ”تصوف بلا تفقہ“ زندہ و بے دینی ہے، تفقہ بلا تصوف یونہی سوکھا سا کھا دین ہے اور دونوں کا جمع ہونا حقیقت دین ہے۔ اسی لئے علماء ربانیین نے ہر دور میں دونوں ہی امر کی طرف توجہ دیکر دونوں سے متعلق تعلیمات کو مستقل فن کی شکل دی، اور پھر ہر دونوں کے علاحدہ علاحدہ ماہرین وجود میں آ گئے۔ اب اس کے بعد یہ بھی سمجھنا چاہئے کہ ”فقہ ظاہر“ کا حصول ”فقہ باطن“ کے مقابلہ میں آسان ہے اور فقہ باطن یعنی ”تصوف“ کا تعلق چونکہ قلب انسانی سے ہے، اور قلب ایک مخفی حقیقت ہے اسلئے اس کی خوبی اور خامی علامات ظاہرہ ہی سے جانی پہچانی جاسکتی ہے مگر یہ کام بہت مشکل اور مہارت و تجربہ کا متقاضی ہے۔ اور اس کیلئے خود پر اعتماد کرنے کے بجائے کسی کامل و ماہر کی نگرانی و تربیت کا آدمی محتاج ہوتا ہے۔ ادھر نبی کریم صلی اللہ علیہ وسلم نے اعضاء کی سلامتی و صالحیت کا مدار بھی اِذَا صَلَّحْتَ صَلَّحَ الْجَسَدُ كُلُّهُ وَاِذَا فَسَدَتْ فَسَدَ الْجَسَدُ كُلُّهُ (بخاری کتاب الایمان ۵۰) فرما کر قلب کی درستگی ہی پر رکھا ہے۔ اور اللہ پاک کا حکم ہے: وَذَرُوا ظَاهِرَ الْاِثْمِ وَبَاطِنَهُ (الانعام ۱۲۰) یعنی ظاہری و باطنی دونوں قسم کے گناہوں کو ترک کرو۔ شاعر کہتا ہے۔

دل گلستاں تھا تو ہر شے سے ٹپکتی تھی بہار
دل بیاباں ہو گیا عالم بیاباں ہو گیا

حاصل یہ ہے کہ نفس کے مخفی مکاید اور قلب کی چھپی کمزوریوں کو اچھی طرح سمجھنے، پرکھنے اور پھر ان کی اصلاح و درستگی کر کے ان کی جگہ پر مطلوبہ محامد و کمالات پیدا کرنے، نفس کی لمحہ بہ لمحہ نگرانی اور اس پر قابو کا سلیقہ سیکھنے کیلئے معتد بہ زمانے تک کسی صاحب کمال، تجربہ کار، مصلح و مربی کی صحبت اور ان کے ساتھ مضبوط اور دیا ندارانہ اصلاحی تعلق ایک ایسی ضرورت ہے جس کا کسی انصاف پسند صاحب علم و عقل سے انکار ممکن نہیں۔

اسی وجہ سے ہمارے اکابر علماء بالخصوص اکابر علماء دیوبند نے شریعت و طریقت کے تلازم کو تکمیل دین کیلئے لازم سمجھا، اور دورانِ تعلیم، فراغت کے بعد، بلکہ پوری زندگی اپنے آپ کو کسی اللہ والے کی سرپرستی و راہنمائی میں رکھنے کا اہتمام فرماتے رہے۔ لیکن اس قدر اہم اور بنیادی بات ہونے کے باوجود افسوس ہے کہ اس زمانہ میں اس سلسلہ میں اہل علم کی آراء و افکار منقسم ہو گئی ہیں۔ چنانچہ ایک طبقہ سرے سے اس کی ضرورت کا منکر اور اسے ”بدعتِ قبیحہ“ کی نظر سے دیکھتا ہے۔ ایک طبقہ نے اس مقدس و مبارک اور انتہائی اہم کام کو عجمی جوگ کے رنگ میں رنگ کر ایک ”نئے دین“ کی شکل دے دی ہے، اور ایک طبقہ ہم جیسوں کا ہے جن کے نزدیک یہ کام علماً و اعتقاداً مسلم ہونے کے باوجود ”عملاً متروک“ ہو گیا ہے۔

اگلے صفحات میں راقم سطور نے اسی موضوع پر کچھ روشنی ڈالنے کی کوشش کی ہے جس کو آج سے ۲۰ سال قبل ۱۰ شعبان المعظم ۱۳۰۶ھ کو جامعہ اسلامیہ دارالعلوم حیدرآباد کے پہلے جلسہ ختم بخاری شریف کے موقعہ پر طلبہ کے پروگرام میں اساتذہ کرام کے حکم سے محاضرۃ پیش کیا گیا تھا۔

میری تعلیم چونکہ مختلف حوادث و عوارض کی وجہ سے مسلسل نہ ہو سکی، وقفہ وقفہ سے ہوئی ہے۔ اس لئے دینی و علمی مضامین کے بیان کرنے کا جو سلیقہ یا تحریر کرنے کی جو صلاحیت ہونی چاہئے، یقیناً مجھ میں نہ اس وقت تھی اور نہ آج ہے۔ بے ربط و ضبط جو بن پڑا لکھ کر

استاذ محترم حضرت مفتی نوال الرحمن صاحب مدظلہ العالی کو دکھایا تھا اور ان کی منظوری و اجازت سے جلسہ عام میں سنا دیا تھا۔ مجھے وہ تحریر ذاتی مسودات کی تلاش میں بار بار نظر آتی تھی تو خیال ہوتا تھا کہ کبھی تھوڑی توجہ اور محنت کر کے اس عنوان پر ڈھنگ سے کچھ مواد جمع کروں گا تا کہ اس سلسلہ میں خود اپنی غفلت کے دور ہونے کا سبب ہو اور احباب بھی فائدہ اٹھاسکیں۔ مگر

اے بسا آرزوئے کہ خاک شدہ

کسی ادارہ کی نظامت سے زیادہ شاید کوئی مصروفیت نہیں جو آدمی کو ذہنی و جسمانی طور پر کمزور اور تحقیق و تصنیف کے سد بہار ماحول سے دور کر دیتی ہو۔ بہر حال دوستوں کی یاد دہانی پر اسی تحریر کو کچھ حذف و اضافہ کے ساتھ نذر قارئین کر رہا ہوں اگر اس سے کسی کو کچھ نفع پہنچے تو وہ اس کی خوبی ہے اور اگر بے ترتیبی و بے سلیقگی کی وجہ سے تکدر و ناگواری ہو تو میری خامی! پر اللہ تعالیٰ سے دعا گو ہوں کہ وہ اس مضمون کی خامیوں کی پردہ پوشی فرماتے ہوئے ہر پڑھنے والے کیلئے اور خود راقم کیلئے فکر اصلاح و تربیت پیدا ہونے کا سبب بنائے آمین۔

وَاحْضِرْ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ

آخر میں حکیم الامت حضرت تھانوی علیہ الرحمہ کے چند انتہائی قیمتی ملفوظات بھی ”مقام فناء و عبدیت“ کے نام سے شامل کر لئے گئے ہیں جو اس سلسلہ میں انشاء اللہ نافع ثابت ہوں گے۔



حکیم محرم الحرام ۱۴۲۷ھ

رباعی

تجھ کو جو چلنا طریق عشق میں دشوار ہے
تو ہی ہمت ہار ہے، ہاں! تو ہی ہمت ہار ہے
ہر ہر قدم پر رہ رو! کھار ہا ہے تو جو ٹھو کریں
لنگ خود تجھ میں ہے، ورنہ راستہ ہموار ہے

مجذوب عاقل اللہ

بِسْمِ اللّٰهِ الرَّحْمٰنِ الرَّحِیْمِ

الحمد لله وكفى وسلاماً على عباده الذين اصطفى أما بعد!
قَالَ اللهُ تَعَالَى: يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ
(التوبه ۱۱۹)

وَقَالَ رَسُولُ اللَّهِ ﷺ: لِكُلِّ شَيْءٍ مَّعْدِنٌ وَمَعْدِنُ التَّقْوَى قُلُوبُ
الْعَارِفِينَ

بزرگانِ محترم! سامعینِ کرام!

سب سے پہلے تو میں اپنے اساتذہ کرام کا شکر گزار ہوں کہ انہوں نے دارالعلوم کے
اس تاریخی اجلاس کے موقع پر خطاب کیلئے مجھ جیسے طالب علم کو بھی منتخب فرمایا۔ اس ذرہ
نوازی و ہمت افزائی کو میں اپنے دینی مستقبل کے حق میں فال نیک تصور کرتا ہوں اور اللہ
تعالیٰ کا شکر ادا کرتا ہوں۔

دوسری بات یہ ہے کہ اس موقع پر میرا روئے سخن بطور خاص اپنے ان رفقاء اور زملاء
کی جانب ہوگا جو کل تک ایک طالب علم کی حیثیت سے یہاں زیر تعلیم تھے، بے فکری اور
آزادی کی زندگی گزار رہے تھے، اور آج سے ہمارے دین کے رہنما، ہمارے مدارس کے
اساتذہ، اور ہماری مساجد کے ائمہ و خطباء قرار دئے جائیں گے۔ اور آزادی و بے فکری کے
بجائے فکر و تدبر، وقار و اعتبار کی دنیا میں قدم رکھیں گے۔

میرے دوستو اور ساتھیو!

آج آپ کو دستارِ فضیلت عطاء کر کے ملت کی صلاح و فلاح، ان کی قیادت و رہنمائی
اور دعوتِ الی اللہ کی وہ عظیم ترین و گراں بار ذمہ داری اساتذہ کرام کی جانب سے سونپی
جا رہی ہے جس کیلئے پہلے انبیاء و رسل تشریف لایا کرتے تھے اور جو ہمارے نبی ختمی مرتبت
ﷺ کے بعد سلسلہ نبوت کے اختتام کی وجہ سے امت کے علماء کرام کی ذمہ داری قرار دی گئی
ہے۔ اس لئے میں اس موقع پر ایک مخلص رفیق و صدیق کی حیثیت سے آپ کو وہ مضمون

یاد دلانا چاہتا ہوں جس کے بغیر اس ذمہ داری سے بحسن و خوبی عہدہ برآ ہونے کا تصور بھی نہیں کیا جاسکتا۔ جس کی اگرچہ ہر زمانہ میں اہمیت سمجھی گئی تھی مگر اس زمانہ کے حالات کے پیش نظر اس مضمون کے مذاکرہ اور مطالبہ کی ضرورت اور زیادہ ہو گئی ہے۔ اور وہ مضمون ہے ”تکمیل دین میں صحبت کا ملین کی اہمیت“۔

میرے دوستو! اتنا تو ہم سب جانتے ہیں کہ انسان اپنی فطرت کے اعتبار سے اجتماعی و تمدنی مزاج کا حامل ہے۔ ایک سے دوسرے کو نفع یا نقصان کا پہنچنا فطری امر ہے۔ المرء علی دین خلیلہ (مسند احمد) مثل الجلیس الصالح و السوء کحامل المسک و نافع الکبیر (مسند الکسیرین ۸۰۶۵) المرء مع من احب (بخاری کتاب الادب ۵۷۰۲) اور ان جیسی دیگر احادیث شریفہ نیز قرآن مجید کی آیات مقدسہ اس پر شاہد ہیں کہ انسان کا بناؤ بگاڑ ماحول سے جس قدر متعلق ہے اتنا کسی اور چیز سے نہیں ہے۔ کتنے ہی برے لوگ آئے دن اچھی صحبت کی برکت سے نیکو کار، اور کتنے ہی اچھے لوگ برے ماحول کی بدولت بدکار ہوتے رہتے ہیں۔ عیاں راجحہ بیان؟

اور جہاں تک اخلاق کی تربیت کا معاملہ ہے تو اس کیلئے مناسب ماحول اور اچھی صحبت کے علاوہ ایسے شخص کی بھی ضرورت پڑتی ہے جو تربیت کے راستہ پر ہم سے پہلے چل چکا ہو اور راہ کے نشیب و فراز سرد و گرم کا پختہ تجربہ رکھتا ہو۔

پھر یہ چونکہ ایک فطری و خلقی معاملہ ہے اس لئے ایک اخلاق ہی کیا ہر لائن میں اس کا مشاہدہ کیا جاسکتا ہے۔ چنانچہ امور دنیویہ میں بھی کا ملین کی صحبت ہی آدمی کے باکمال ہونے کا اطمینان دلاتی ہے۔ دیکھئے کسی ڈاکٹر کو برسہا برس کی تعلیم کے بعد بھی ڈاکٹر ہونے کی سند اس وقت تک نہیں دی جاتی جب تک کہ وہ سینئر ڈاکٹرز کی زیر نگرانی و سرپرستی معتدبہ عرصہ تک کام نہ کر لے۔ کوئی انجینئر، تعلیم محض سے اس وقت تک عملی کردار ادا نہیں کر سکتا نہ ہی لوگ اپنے کاموں کے سلسلہ میں اس پر اعتماد کرتے ہیں تا وقتیکہ ماہر و پختہ کار انجینئر کے ساتھ کچھ عرصہ رہ کر عملی تجربہ نہ کر لے۔ کوئی لائر، قابل ایڈوکیٹ اس وقت تک نہیں کہلاتا نہ عوام و

خواص میں قبولیت حاصل کر سکتا ہے جب تک کہ کسی سینئر ایڈوکیٹ کے جونیئر ہونے کا شرف حاصل نہیں کر لیتا۔ یہی بات تمام علوم و فنون میں دنیا کے ہر عقلمند کے نزدیک مسلم ہے۔ پس جب یہ بات عقل و نقل دونوں اعتبار سے مسلم ہے تو یہ بات بھی تسلیم کرنی پڑے گی کہ عین اسی فطرت کے مطابق انسان کے اخلاق و اعمال کی اصلاح اور علم و عمل میں موافقت کیلئے بھی اس سلسلہ میں وارد شدہ وعدوں اور وعیدوں مدحتوں اور مذمتوں کا ”علم محض“ مفید مقصد تو ہو سکتا ہے کافی نہیں ہو سکتا۔ جب تک کہ علماء ربانیین اور مشائخ کالمیلین کی صحبت و معیت معتد بہ زمانہ تک حاصل نہ ہو اور ان کی نگرانی میں معلومات کو معمولات میں تبدیل نہ کر لیا جائے۔ اس وقت تک آدمی کی انسانیت مکمل ہوتی ہے نہ اسلامیت!

یہی وجہ ہے کہ پروردگار عالم نے انسانیت کے لئے قائم کردہ ”نظام ہدایت“ میں ”انزال کتب و صحف“ کے ساتھ ساتھ ”ارسال انبیاء و رسل“ کو بھی ضروری سمجھا۔ چنانچہ یہ تاریخی حقیقت ہے کہ دنیا میں ”نبی بغیر کتاب“ تو ہزار ہا تشریف لائے لیکن ”کتاب بغیر نبی“ کے ایک بھی نہیں بھیجی گئی۔

برادرانِ عزیز و یارانِ سبیل!

اسی طرح میں آپ کی توجہ اس طرف بھی مبذول کرنا چاہوں گا کہ حق تعالیٰ نے قرآن کریم میں نبی کریم صلی اللہ علیہ وسلم کی بعثت کا ایک مقصد جہاں یَعْلَمُهُمُ الْكِتَابُ وَالْحِكْمَةُ (البقرہ ۱۲۹) بتلایا ہے وہیں پران کی بعثت کی ایک دوسری غرض یُرِزُّ كِتَابَهُمْ بھی قرار دی ہے۔ خود آپ صلی اللہ علیہ وسلم نے بھی اپنی شناخت اگر کبھی بَعَثْتُ مُعَلِّمًا کے ذریعہ کرائی تو کبھی بَعَثْتُ لِأَتَمِّمَ مَكَارِمَ الْأَخْلَاقِ (رواہ البخاری فی الادب المفرد رقم ۲۷۳) کے عنوان سے بتلانی ہے۔ جس کا صاف مطلب یہ ہے کہ علم، بلا عمل اور عمل، بلا تزکیہ باطن و تصفیہ اخلاق قبولیت کے لائق ہونے کیلئے کافی نہیں ہے۔ بلکہ علم کے ساتھ عمل کا بڑنا اور عمل کے ساتھ اخلاص و اللہیت اور خدا ترسی کا جمع ہونا ضروری ہے۔ اور ظاہر ہے کہ یہ چیز بلا صحبت کالمیلین و معیت صادقین کے حاصل ہونا عاڈہ ممکن نہیں۔ اسی لئے قرآن کریم میں تمام اہل ایمان کو

مخاطب کر کے ”صادقین“ کی معیت اختیار کرنے کا حکم دیا گیا ہے۔ **يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ** (التوبہ ۱۱۹) ”اے ایمان والو! تقویٰ اختیار کرو اور (اسکے لئے) صادقین کی صحبت اختیار کرو“۔ آپ غور فرمائیں کہ حصول تقویٰ کا ذریعہ اللہ تعالیٰ نے فوری علم یا کثرت معلومات کو نہیں بتلایا بلکہ صحبت صادقین کو قرار دیا ہے۔ اسی طرح حضرت نبی کریم صلی اللہ علیہ وسلم نے بھی تقویٰ اللہ و تعلق مع اللہ کی دولت کو کتابوں کے صفحات پر ڈھونڈنے کے بجائے عارفین کے قلوب سے اخذ کرنے کی تاکید فرمائی ہے۔

لِكُلِّ شَيْءٍ مَّعْدِنٌ، وَمَعْدِنُ التَّقْوَىٰ قُلُوبُ الْعَارِفِينَ، اسی کو حضرت حکیم اختر صاحب دامت برکاتہم فرماتے ہیں۔

ان سے ملنے کی ہے یہی اکراہ ملنے والوں سے راہ پیدا کر

اور مولانا رومؒ بہت پہلے فرما چکے ہیں۔

بے عنایات حق و حسانِ حق گر ملک باشد سیہ ہستش ورق

دوستو! عارفین و صادقین کی معیت و صحبت کا حکم اور اس کی اہمیت تو معلوم ہوئی، اب دیکھنا یہ ہے کہ صادقین کون ہیں؟..... وہی اصحاب علم و عمل جن کی زندگی امتثالِ اوامر و اجتنابِ نواہی کا مظہر جمیل بنی ہوئی ہے۔ **أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ** (البقرہ ۱۷۷) معلوم ہوا کہ متقیین ہی صادقین ہیں۔ پھر تقویٰ کی حقیقت احکام کی بجآوری اور نواہی و مناہی سے احتراز و اجتناب ہے۔ التقویٰ ہی محافظتِ آداب الشریعہ، و مجانبہ کل ما یعبدک من اللہ تعالیٰ ”آداب شریعت کی حفاظت اور اللہ تعالیٰ کی رضا سے دور کرنے والے اعمال سے اجتنابِ تقویٰ ہے“۔ اب رہ گیا یہ کہ یہ اہل صدق و صفا کی معیت و مصاحبت کس قدر ہونی چاہئے؟ تو اس کا جواب صاحب روح المعانی علامہ سید محمود آلوسی بغدادی نے لٹکو نوائلہم (روح المعانی ۳۵۱/۷) سے تفسیر کر کے دیدیا ہے۔ یعنی ان کی معیت اتنی ہونی چاہئے کہ تم خود بھی ویسے ہی ہو جاؤ اور اسی رنگ میں رنگ جاؤ۔ چنانچہ اس حکم کی تعمیل میں اہل اللہ ہمیشہ صحبتِ صالحین و کاملین کا اہتمام فرماتے رہے۔

اس کیلئے دعائیں مانگتے اور اپنے چاہنے والوں کو بھی اس کی تلقین فرماتے رہے۔

ہندوستان کے مشہور مشائخ میں مرزا مظہر جان جاناں رحمہ اللہ تعالیٰ سے اہل علم میں کون ناواقف ہوگا۔ صحبت صالحین کی افادیت و اہمیت پر روشنی ڈالتے ہوئے فرماتے ہیں کہ ”اگر مجھے شب قدر مل جائے تو میں اس میں اللہ تعالیٰ سے صحبت صالحین و رفاقت کاملین کی نعمت طلب کر لوں گا۔“

انہی کے خلیفہ تفسیر مظہری کے مصنف، فقیہ وقت، بہیقی الہند حضرت قاضی ثناء اللہ پانی پٹی اپنی معروف و متداول کتاب ”مالا بدمنہ“..... جس کو ہم لوگ ابتدائے درس نظامی ہی میں پڑھ چکے ہیں..... میں ”کتاب الحج“ کے اختتام پر ”کتاب الاحسان“ کا آغاز کرتے ہوئے فرماتے ہیں، جو کچھ ہم نے گذشتہ صفحات میں بیان کیا ہے وہ شریعت کا ظاہر اور پوست تھا، یہاں سے شریعت کے باطن اور اس کے مغز کو بیان کرتے ہیں۔ اور معلوم ہونا چاہئے کہ مغز شریعت (کتابوں میں نہیں) اللہ والوں اور خدا رسیدہ بزرگوں کی صحبت میں ملتا ہے۔ حقیقت (یعنی مغز شریعت جسے اصطلاح میں تصوف و سلوک کہا جاتا ہے) کو شریعت سے علاحدہ نہ سمجھنا چاہئے کیونکہ ایسا سمجھنا کفر و جہل ہے۔ آگے فرماتے ہیں بہر حال پیغمبر صلی اللہ علیہ وسلم کے باطنی انوار و برکات کو اہل اللہ کی صحبتوں اور خدمتوں سے حاصل کر کے اس نور مبارک سے اپنے سینوں کو منور و مجلی کرنا چاہئے۔

اسی طرح مشہور فقیہ و صاحب فتویٰ عالم ابن عابدین شامی فقہ حنفی کی اپنی مایہ ناز تصنیف کے مقدمہ میں فرماتے ہیں ”حسد، عجب، کبر وغیرہ امراض باطنی کا علم حاصل کرنا ہر مسلمان پر اسی طرح فرض عین ہے جس طرح دیگر فرائض ظاہرہ“۔ اور ظاہر ہے کہ اس حساس و لطیف علم کا ادراک بغیر تجربہ و صحبت کاملین کے محض کتابوں سے نہیں ہو سکتا۔

نہ کتابوں سے نہ وعظوں سے نہ زور سے پیدا دین ہوتا ہے بزرگوں کی نظر سے پیدا اس تفصیل سے معلوم ہوا کہ فقہاء ظاہر بھی فقہ باطن کے قائل ہیں اور صرف ضرورت کے نہیں فرض عین ہونے کے قائل ہیں۔ اسی لئے امام ابو القاسم قشیریؒ فرماتے ہیں کہ ”ہر مسلمان کیلئے ضروری ہے کہ اس کا کوئی استاذ و مربی ہو۔ اس لئے کہ جس نے ایسا نہیں کیا

وہ کبھی فلاح یاب نہیں ہوا۔ شیخ ابوعلی دقاق فرماتے ہیں ”خود رو پودے اکثر جلانے ہی کے کام آتے ہیں اور غارس و کاشتکار کی محنت و نگرانی میں پروان چڑھنے والے درختوں سے پھل پھول برگ و بار دستیاب ہوتے ہیں۔“

حضرت بایزید بسطامی فرماتے ہیں کہ جس شخص کا کوئی بڑا نہ ہو شیطان اس کا بڑا بن جاتا ہے۔ شیخ اکبر ابن عربی فرماتے ہیں کہ جس طرح علم عقائد و فقہ کیلئے علماء ظاہر کی ضرورت ہے۔ اسی طرح ”علم باطن“ کی تحصیل کیلئے ان علوم کے ماہر علماء کی ضرورت ہے۔ کوئی شخص امراض باطنہ کا علاج ماہر و تجربہ کار شیخ کے بغیر نہیں کر سکتا۔ خواہ اسے اخلاق و مواعظ کی ہزاروں کتب یاد ہوں۔ مرشد کامل کے بغیر باطنی ترقیت کی راہ میں قدم رکھنے والا ایسا ہی ہے جیسے طب کی کتابیں رٹا ہوا طبیب، کہ جب وہ اس پر بولے گا اور تقریر کرے گا تو لوگ اس کے علم کی داد دیں گے اور اگر کسی کا علاج کرے گا تو اس کی ناتجربہ کاری کو دیکھ کر اسے جاہل اناڑی قرار دیں گے۔

غرض یہ ہے کہ سلف صالحین سب کے سب اس ضرورت کے قائل ہیں۔ خواہ وہ علماء ہوں یا فقہاء و محدثین، خواہ ابتداء ہی سے خواہ و اخرا یا م حیات میں، اور کیوں نہ ہوتے جب کہ قرآن و حدیث میں اعضاء و جوارح کے ساتھ قلب کو بھی پابند احکام کیا گیا ہے اور ظاہر کے ساتھ باطن کی تعمیر و تصلیح کا حکم دیا گیا ہے تو پھر کس کی مجال ہے کہ علوم ظاہرہ و باطنہ دونوں کے حصول، اور ان کے ماہرین کے وجود کے ضروری ہونے کی مخالفت کرے؟ یہی وجہ ہے کہ مخالفین تصوف و سلوک بھی (جب انہیں اس سے مفر کی کوئی صورت نظر نہ آئی) تو اپنے لٹریچر میں اس مضمون کو مختلف عنوانات سے شامل کرنے پر مجبور ہوئے ہیں، مگر اسباب عادیہ و عقلیہ سے انحراف کرتے ہوئے محض فلسفیانہ انداز میں شامل کرنے کی کوشش کی ہے۔ جبکہ راہ حق کا سلوک ایک عملی شے ہے۔ فلسفہ سے اس کا کوئی تعلق نہیں۔

البتہ یہ بات اپنی جگہ مسلم ہے کہ اسلام کے قرون اولیٰ میں چونکہ صدق و صفائی ظاہراً و باطناً پورے ماحول پر غالب تھی، ہر مسلمان ایک دوسرے کا بصمیم قلب خیر خواہ تھا،

اخلاق۔ اغراض کی جگڑ سے آزاد تھے، ظاہر و باطن میں یکسانیت تھی، تو کالمیلین کو تلاش کرنے، باقاعدہ اور باہتمام ان کی صحبت کو اختیار کرنے اور تربیت نفس و تزکیہ اخلاق کیلئے مختلف طرق و تدابیر وضع کرنے کی ضرورت نہیں پیش آتی تھی۔ لیکن جیسے جیسے — اخبار نبوی کے مطابق — امت کے دین و تدین، امانت و دیانت اور اخلاص و للہیت میں زوال آتا چلا گیا اور نفاق کی خوبو اسلام میں رہنے بسنے لگی تو سلف صالحین نے جس طرح قرآن کریم کی حفاظت کیلئے اصول تجوید و تفسیر، حدیث شریف کی حفاظت کیلئے اسماء الرجال اور اصول حدیث اور احکام اسلامی کی حفاظت اور ان پر عمل کے رواج کو باقی رکھے کیلئے اصول فقہ وضع کئے، پھر ان فنون کو مخصوص ترتیبوں اور عنوانات کے تحت مدون کرنے کا فریضہ عادلہ ادا فرمایا، نیز ان ذرائع کو مقاصد کا موقوف علیہ بن جانے کی وجہ سے مقاصد کا ہی درجہ عطا کیا۔ بالکل اسی طرح ”ماہرین علوم باطنہ“ نے بھی ”احسان و سلوک“ کی حفاظت کیلئے کالمیلین سلوک کے اوصاف کی نشاندہی اور تحصیل و تکمیل سلوک کے طریقوں کی ترتیبیں وضع کیں اور انہیں فنی اعتبار سے مرتب و مدون کیا۔ جن میں سب سے اہم چیز شیخ کا اپنے فن میں کامل اور شرع شریف کے احکامات پر سنت کے مطابق عامل ہونا ہے۔

اس سلسلہ میں صوفیاء کرام کا عقیدہ ہے —

گر ہوا میں اڑتا ہو وہ رات دن ترک سنت جو کرے شیطان گن

جنید بغدادیؒ سے پوچھا گیا ایک صوفی نما شخص اپنے خدا رسیدہ اور نماز روزہ سے مستثنیٰ ہونے کا دعویٰ کرتا ہے اس کے بارے میں آپ کیا فرماتے ہیں؟ فرمایا ”ہم بھی اس کے پہنچے ہوئے ہونے کی تصدیق کرتے ہیں مگر کہاں؟ جہنم میں!!“ نحن نصدق وصالہ
ولکن الی السعیر۔

جس کا مطلب یہ ہے کہ سلف صالحین کے نزدیک صحبت کالمیلین اور تربیت نفس کی ضرورت دین اسلام کی تکمیل کے لئے تھی، نہ کہ ایک دوسرا دین وضع کرنے کیلئے۔

یہ اور بات ہے کہ مرور زمانہ کے ساتھ جہلاء اور ہوس پرستوں کی ایک جماعت اس راہ میں گھس آئی اور اس نے دین کی ایک اور شکل وضع کر ڈالی اور دعویٰ کرنے لگی کہ شریعت اور چیز ہے طریقت و حقیقت اور شئے۔ لیکن میں سنا چکا ہوں کہ ہمارے محقق علماء شریعت و طریقت کو ایک دوسرے سے جدا کرنے کو جہل و کفر سمجھتے تھے۔ ان کے نزدیک طریق کی حقیقت ”تعمیر الظاہر والباطن“ تھی جو عین شریعت اور مطالبہ قرآن و سنت ہے۔

پھر یہ بات بھی تو سنجیدگی سے غور کرنے کی ہے کہ کیا ایسی بدعتیں صرف علوم باطنہ ہی میں پیدا ہوئیں؟، علوم ظاہرہ بدعات سے بالکل محفوظ ہیں؟۔ ہرگز نہیں! تو پھر بدعات کے اثرات سے بچنے کا جو حل فقہ ظاہر میں نکالا گیا ہے فقہ باطن میں بھی نکالا جاسکتا تھا۔ ایسا کیوں نہ کیا گیا؟ اور کیوں اسے بدعت کا نام دے کر سرے سے ترک کر دیا گیا۔ کبھی مصنوعی اشیاء کے مارکٹ میں آجانے کی وجہ سے آپ ہی بتلائیں کہ اصلی کا استعمال بھی ترک کر دیا جاتا ہے؟ یا کہیں بیماریوں کے پھیلاؤ و زیادتی کو دیکھ کر حفظانِ صحت کی تدابیر ہی چھوڑ دی جاتی ہیں؟ یا اور چونکا ہو کر ان کے اختیار کرنے میں شدت پیدا کر دی جاتی ہے؟ ہر صاحبِ سمجھ فیصلہ کر سکتا ہے۔ یہی وجہ ہے کہ خیر القرون اور اسلام کے صدر اول کے گذر جانے کے بعد جب ظاہر و باطن میں اختلاف کے واقعات پیش آنے لگے تو سلف صالحین نے اس کی جانب خصوصی توجہ دی، اور اپنے ایمان کو ”نفاقِ عملی“ کے اثرات و خطرات سے محفوظ رکھنے کیلئے قرآن و حدیث کی روشنی میں مؤثر تدابیر کو اختیار فرمانا اور مسلمانوں کو اس کی تاکید کرنا شروع کیا۔ اور صحبتِ صادقین و صالحین کو ہر مسلمان کیلئے دین کی حفاظت کے واسطے لازم قرار دینے لگے۔

میرے دوستو! آج جب تصوف و طریقت کی بات کی جاتی ہے، یا کسی مربی و مصلح کا سایہ سر پر ہونے کی ضرورت کا مسئلہ اٹھتا ہے تو ہماری نظر صرف شیخ الاسلام ابن تیمیہؒ، امام ابن جوزیؒ، امام ابن قیم رحمہم اللہ جیسی چند شخصیتوں پر جا کر رکھتی ہے۔ جو سب کے سب ایک مخصوص مکتب فکر کے حامل ہیں اور تصوف و متصوفین کے خلاف سخت موقف

رکھتے ہیں۔ اے

تاریخ اسلام میں معلوم ہونا چاہئے کہ یہی چند علماء کرام۔

مستند ہے میرا فرمایا ہوا

..... کے مصداق نہیں ہیں بلکہ نامی گرامی محقق علماء ان کے علاوہ لاکھوں سے متجاوز ہیں۔ اس سلسلہ میں جب ہم ان سب کی تحقیقات اور تعلیمات کے مجموعہ پر نظر ڈالتے ہیں تو ہمیں اکثریت انہی علماء و ائمہ کی ملتی ہے جو اصحاب طریق و تصوف کے قدردان، ان کی خوبیوں و کمالات کے معترف اور ان کی صحبت کی حیرت انگیز برکات سے متاثر نظر آتے ہیں۔ جس کا مطلب یہ ہے کہ جو لوگ تصوف و طریقت کے بارے میں مذکورہ بالا علماء کرام کی شخصی آراء یا غلط فہمی پر مبنی افکار کے حوالہ سے جمہور علماء کرام کی اجتماعی و اتفاقی فکر اور طرز عمل سے انحراف اختیار کرتے ہیں وہ دراصل ان حضرات کے قمع نہیں ہیں بلکہ اپنی طبیعت کے اباہ اور نفس کے انکار پر ان حضرات کی رائے کا پردہ ڈال کر اس راہ کے مجاہدات سے بچنے کی صورت نکال لینا چاہتے ہیں۔

میرے دوستو اور ساتھیو!

مختصر یہ ہے کہ صحبت کا ملین اور معیت عارفین و صادقین کی افادیت و ضرورت کو ہر زمانہ میں محسوس کیا گیا اور کبھی اس کی ضرورت کے سلسلہ میں دورائیں نہیں پائی گئیں۔ غور کیجئے کہ صحابہ کرام رضی اللہ عنہم سب کے سب صاحب علم نہیں تھے، ان میں سے بہت سے تو بہت زیادہ نوافل اور اذکار و اشغال کے پابند بھی نہیں تھے۔ اس کے باوجود ولایت کا

۱- اور اگر غور کیا جائے تو ان حضرات کے نزدیک بھی تربیت نفس اور تصوف و سلوک کی حقیقت و مصداق کی اہمیت مسلم ہے۔ مگر وہ اصطلاحات فن اور تدابیر راہ سے متوحش معلوم ہوتے ہیں، وہ بھی بعض جاہل صوفیاء کی بے اعتمادیوں اور زیادتیوں کو دیکھ یا سن کر، ورنہ خود ان حضرات کی بعض تصانیف مستقل اسی فن پر موجود ہیں۔ تفصیل کیلئے اہل علم، مولانا عبدالحفیظ علی کی کتاب ”موقف ائمة الحركة السلفية من التصوف والصفیة“ کو ضرور ملاحظہ فرمائیں۔ نہایت چشم کشا مضمون ہے۔

جو مرتبہ ان کو حاصل ہوا اس پر اجماع ہے کہ پوری امت کے اولیائی، ابدال، اقطاب و اغوا مثل کران کے مرتبہ ولایت کو نہیں پاسکتے تو آخر کس وجہ سے؟ اسی لئے ناکہ ان کو اولین و آخرین کے سب سے بڑے کامل، عارف و صادق، خلق عظیم کے حامل مرنبی یعنی حضرت محمد رسول اللہ صلی اللہ علیہ وسلم کی صحبت مبارکہ نصیب ہوئی تھی اور ان کے بعد اب یہ کسی کیلئے ممکن نہیں ہے۔ تو اس فضیلت کا اصل سبب علم و عمل کے بجائے ”صحبت نبوی“ ہی قرار پایا۔

اسی لئے ہمارے اکابر علماء دیوبند کے ہاں بھی جن کے مسلک کو ہم افراط و تفریط سے محفوظ ایک نہایت ہی محتاط و متعادل مسلک سمجھتے ہیں..... شریعت کے ساتھ طریقت کو، علم کے ساتھ معرفت کو، اور جہد و عمل کے ساتھ صحبت کا ملین و عارفین کو اعتقاداً و عملاً لازم و ملزوم سمجھا جاتا تھا۔ ان کی زندگیاں اسی جامعیت کا حسین آئینہ اور ان کی تعلیمات اسی حقیقت واقعہ کا لازوال خزانہ تھیں۔

حضرت گنگوہیؒ جیسے فقیہ، حضرت نانوتویؒ جیسے حکیم، حضرت سہارنپوریؒ جیسے محدث، حضرت شیخ الہند جیسے شارح حدیث اور حضرت تھانویؒ و مدنیؒ جیسے جہاں علم و فہم کا اپنے اپنے مشائخ کی خدمتوں اور صحبتوں میں رہنے کیلئے (باوجود اپنی تمام تر علمی و تحقیقی مصروفیات کے) وقت نکالنا، ان کی نگرانی و راہنمائی میں سراپا اطاعت ہو کر ریاضت و مجاہدہ کے مراحل سے اپنے آپ کو گذارنا اور اپنے سب کمالات کو وسائل و اسباب کی نسبت سے انہی کی نگہ عنایت اور صرف ہمت کی برکت تصور کرنا کیا کوئی شعبہ بازی ہے یا کسی حقیقت کی عکاسی؟ پھر کیا ہم جیسوں کیلئے جو انہی بزرگوں کی عظمت سے منسوب ہو کر اور انہی کا نام لے کر اپنا مقام و مرتبہ جتاتے پھرتے ہیں عبرت و موعظت حاصل کرنے کیلئے اس میں کوئی سبق موجود نہیں ہے؟ اگر ہے اور یقیناً ہے تو پھر کبھی ہم نے غور کیا کہ ان بڑے بڑے علماء کو جن کے پاسنگ کو بھی آج ہم نہیں پہنچ سکتے آخر کیوں اپنے اپنے زمانہ کے صاحب نسبت و حامل طریقت بزرگوں کی خدمت میں پہنچنے، ان کے سامنے زانوئے سلوک طے کرنے اور ان کی راہنمائی میں خود کو اور خودی کو فنا کرنے کی ضرورت محسوس ہوتی تھی؟

میں آپ کو اب ان میں سے چند قدیم و جدید ایسے علماء کی خدمت میں لے چلنا چاہتا ہوں جنہوں نے ”تعلیم و تزکیہ“، ”شریعت و طریقت“، اور ”تعمیر ظاہر و باطن“ کو جمع کر کے اپنی زندگی کے ایک ایک لمحہ کو سدا بہار و لازوال بنا لیا تھا، وہ آج ہم میں نہیں ہیں لیکن ہمارے قلوب آج بھی ان کی عظمت و محبت سے بھرپور اور علم و عمل سے مرعوب ہیں۔

❁ یہ ہیں امت کے علماء میں ایک عظیم المرتبت عالم دین، مشہور زمن و آبروئے فکر و فن، حجۃ الاسلام و مقتدائے انام، سیدنا الامام الغزالی رحمہ اللہ۔ علم و فضل کا حال یہ ہے کہ تکمیل علوم کے بعد جب نیشاپور سے واپس ہونے کا ارادہ فرمایا تو اپنے وقت کے جلیل القدر عالم دین اور ان کے استاذ گرامی ابوالمعالی امام الحرمینؒ نے شہر سے باہر نکل کر انہیں رخصت کیا۔ رخصت کرتے ہوئے اپنے اس ۲۷ سالہ نوجوان شاگرد کے بارے میں یہ شہادت دی کہ وہ اس زمانہ کے ”امام العلماء“ ہیں۔ جب وہ بغداد کے جامعہ نظامیہ میں مسند صدارت پر فائز کئے گئے تو ان کے علم و فضل سے فائدہ اٹھانے والوں میں نوجوان طالبان علوم کے ساتھ ساتھ کبیر السن علماء کرام بھی شریک رہتے تھے۔ ان کی وجہ سے جامعہ نظامیہ بغداد کو جو شہرت، قبولیت اور عظمت و حشمت کا مقام ملا تاریخ گواہ ہے کہ وہ دربار شاہی کو بھی حاصل نہ ہوا تھا۔

اس سب کے باوجود جب تائید غیبی سے انہیں اپنے نفس کی تربیت اور اخلاق کی اصلاح کا فکر نصیب ہوا تو عزت و رفعت کے ان ظاہری مرتبوں، سر بلندی و بلند پروازی کے پرفریب نقشوں اور دلربا منظروں سے اپنے آپ کو علاحدہ کر کے نیز طلباء و علماء کے ایک جم غفیر کو ان کے اصرار کے باوجود نظر انداز کر کے بغداد کو خیر باد کہہ دیا۔ دمشق پہنچ کر وہاں کے ایک شیخ کامل کی صحبت و معیت اختیار فرمائی۔ ان کے زیر سایہ و موافق ہدایت ذکر و شغل میں مصروف ہو گئے۔ آپ غور کیجئے کہ علوم ظاہرہ و مناصب عالیہ میں آخروہ کون سی چیز تھی جو الامام الغزالی کو بغداد میں میسر نہ تھی؟ اگر کچھ کمی تھی تو ظاہر ہے کہ بس اسی صحبت و معیت کے برکات، اور علم و ہنر کے حقیقی ثمرات کی کمی تھی۔ جس کی جستجو و طلب نے انہیں عز و شرف،

مقام و مرتبہ، راحت و آرام سب کچھ سے بے نیاز کر دیا تھا۔ پھر اس عرصہ میں شیخ کامل کی صحبت و معیت اور ذکر و شغل کی پابندی سے انہوں نے جو کچھ پایا اور جس دولت بے بہا کو حاصل کیا اس پر وہ اس قدر مسرور و مطمئن ہوئے کہ اس راہ میں جن دولتوں کی قربانی کرنی پڑی تھی اور جن مرتبوں کو ٹھکرا کر اپڑا تھا اس کا چنداں فکر و غم ان پر نظر نہ آتا تھا۔ آپ جانتے ہیں کہ اس عالم ربانی نے اس صحبت و تربیت میں کیا نفع محسوس کیا اور کس طرح اپنے معاصرین و ناقدین کے سامنے اس کا برملا اظہار کیا؟ سنئے اور انہی کی زبان سے سنئے

”المنقذ من الضلال“ میں ان کے اعترافات کا خلاصہ ہے:

”ہم پہلے جب دین کی خدمت، علم کی اشاعت کرتے تھے تو اس سے ہمارا مقصد صرف حب مال و جاہ ہی ہوا کرتا تھا اور اب خلوص و للہیت کا حال یہ ہے کہ ایک لفظ بھی ہماری زبان سے رضائے الہی کے علاوہ کسی اور نیت سے نہیں نکلتا۔“

✽ تقریباً یہی حال رمز آشنائے شریعت، نکتہ دان طریقت، عالم و عارف مولانا جلال الدین رومی کا بھی ہے..... جن کی مثنوی شریف احسان و سلوک کے مسائل حل کرنے اور اوہام و شکوک کو زائل کرنے میں اپنی مثال آپ ہے۔ اور جو صدیوں سے اہل اللہ اور سالکین راہ طریق کیلئے درد دل کی دوا اور مرض غفلت کیلئے سبب شفاء بنی ہوئی ہے..... مولانا بھی شروع میں ”ملائے خشک“ تھے، لیکن جب شمس الدین تبریز جیسے صاحب نظر و اہل دل اللہ والے کی نظر فیض اثر نے ان کے خشک دل میں در و محبت کی آگ جلا دی اور یاد الہی کی تڑپ پیدا کر دی تو ان کی نظر میں اپنے لئے مولائے روم کا لقب، طالبان علم کا ہجوم، پاپوش برداروں اور حاشیہ نشینوں کی عقیدت، حتیٰ کہ بادشاہ وقت خوارزم شاہ کی عقیدت مندی و پاکی برداری، بے حیثیت اور ہیچ در ہیچ ہو کر رہ گئی۔ اک درد سادل میں اٹھ گیا تھا۔ ایک آگ سی روح میں لگ گئی تھی۔ طبیعت تھی کہ کسی ان دیکھی دولت و لذت سے محرومی کے احساس سے بے چین! اور عقل اس کے حصول کی تدبیروں میں لگن و مشغول!! نہ اغیار کی تنقیدوں و تنقیصوں کی پرواہ! نہ اپنوں کے طعن و تشنیع کا خوف! بہر حال سب طرف سے

یکسو ہو کر اسی صاحب دل و اہل نظر اللہ والے کا دامنِ تربیت صبر و ثبات کے ہاتھوں تھام لیا۔ اور انہی کی صحبت و معیت کو مقصدِ حیات بنا لیا۔ کچھ ہی دن مجاہدوں اور ذلت و مسکنت کے راستوں سے گزرنے کے بعد وہ وقت بھی آیا کہ اپنے ان علوم میں جو لفظ و بیان تک محدود تھے کیف و لذت کی خوشبو آنے لگی۔ ایسا کیف، ایسی لذت کہ ہفت اقلیم کی سلطنت بھی اس کے سامنے پرکاش سے حقیر تر، دل و دماغ میں وہ معارف و حکم کے چشمے اُبلنے لگے کہ فنونِ ایران و علومِ یونان ان کے روبرو گر دراہ سے بدتر، آنکھوں کو وہ سرمہ بصیرت ملا کہ نگاہیں مظاہر کی رکاوٹوں کو توڑ کر ان میں مخفی حقائق کا پتہ چلانے لگیں۔ قلب کو ذکر الہی کا وہ چمک لگا کہ دنیا کی ہر لذت اُس کے مقابلہ میں بے حیثیت ہو کر رہ گئی۔ غرض علم، صحیح معنوں میں علم بن گیا اور عقل، حقیقت میں نورِ علم سے منور ہو گئی تو بے ساختہ اعتراف کیا اور پکار اٹھے۔

مولوی نہ شد مولائے روم تا غلامِ شمس تبریزی نہ شد

❁ یہ محقق تھانویؒ ہیں بڑے عالم، زبردست مفتی، مایہ ناز خطیب، عظیم تر مصنف، مفسر قرآن اور پیر طریقت! حاجی امداد اللہ مہاجر کی کی خدمت میں حاضر ہیں سر اپا اطاعت ہیں، اپنی ہستی کو مٹا رہے ہیں، آخر کچھ تو پار ہے ہوں گے کچھ مل رہا ہو گا کسی کی تکمیل اور تشنگی کی تسکین ہو رہی ہوگی۔ ورنہ آخر اتنے بڑے عالم کو کیا ضرورت پڑی تھی وہاں جانے کی؟ علم و فن کے اعتبار سے کیا کچھ نہیں تھا۔ عزت و شہرت میں کیا کسر تھی۔ پھر کسی شیخِ کامل کی احتیاج کیوں محسوس کی گئی، اور پھر اس مجاہدہ و صحبت کی برکت سے کیا پایا؟ انہی سے پوچھے وہ اعتراف کر رہے ہیں۔

خودی جب تک رہی اس کو سنا پایا جب اس کو ڈھونڈ پایا تو خود عدم تھے
تمہاری کیا حقیقت تھی میاں، آہ! یہ سب امداد کے لطف و کرم تھے
اس نسبت و صحبت سے پہلے اور بعد کی قلبی و روحانی صورتحال کو بھی ذرا دیکھئے کس
طرح مستانہ وار بیان کر رہے ہیں۔

جلا کردہ دستِ دلدار ہوں میں سید دل تھا یا اب پر انوار ہوں میں
سنوارا ہے کس درجہ بگڑے ہوئے کو مجھے دیکھ! آئینہ یار ہوں میں
پھر خانقاہ تھانہ بھون میں بڑے بڑے علماء کی موجودگی میں علمی نکتے بیان ہو رہے
ہیں۔ تصوف کی گرہیں کھولی جا رہی ہیں۔ قرآنی علوم و حکم پر سے پردے اٹھائے جا رہے ہیں
، احادیث مبارکہ کی مشکلات دور کی جا رہی ہیں، فقہی جزئیات و اشکاف ہو رہی ہیں، دریں
اشاء کسی صاحب علم کی زبان سے بے ساختہ دائرِ تحسین و آفرین نکل جاتی ہے۔ اس کو سن کر
ذہن اس سرچشمہ برکات کی طرف چلا جاتا ہے جسے اللہ تعالیٰ نے ان کے دل سیاہ کو پُر انوار
بنانے کیلئے اسباب کی اس دنیا میں منتخب کیا تھا۔ جواب میں زبان گویا ہوئی تو بایں الفاظ
یہ سب حضرت حاجی صاحبؒ کی برکت ہے

کسی نے آخر سوال کر ہی لیا کہ حضرت! یہ جو علوم آپ بیان فرماتے ہیں، ہم بھی تو
عالم ہیں، ہمیں کسی کتاب میں نہیں ملے۔ آخر آپ کوئی کتابوں کا مطالعہ فرماتے ہیں؟
غور سے سنئے جواب کیا ارشاد ہو رہا ہے؟

میں نے ”کتب“ تو زیادہ نہیں دیکھیں البتہ چند ”قطب“ کو دیکھا اور ان سے فیض اٹھایا
ہے۔ یعنی حضرت حاجی صاحبؒ، حضرت نانوتویؒ، حضرت گنگوہیؒ، حضرت مولانا یعقوبؒ
صاحب وغیرہ۔

❁۔ یہ محدث کشمیری ہیں، پورا ہندوستان جن کے علم و فضل کے چرچوں سے گونج
رہا ہے، کبھی عربی میں بات شروع ہوتی ہے تو پورا گھنٹہ عربی چل رہی ہے، لگتا ہے کسی قدیم
عرب عالم کا درس ہے، کبھی فارسی میں تو فارسی ہی میں گویا ہیں۔ سبق کیا ہے؟ علم و تحقیق کی
میزان پر بڑے بڑوں کو لایا اور تولا جا رہا ہے، ذہانت و فطانت، عقل و فراست، علم و تحقیق
اور حفظ و یادداشت میں کہا جا رہا ہے کہ تاریخ، گزشتہ پانچ صدیوں میں اس شخص کی نظیر نہیں
پیش کر سکی۔ ملک کے گوشہ گوشہ سے نہیں، اقطارِ عالم سے طالبین و شائقین شرف تلمذ حاصل
کرنے کے لئے کھینچے چلے آ رہے ہیں، طلبہ تو طلبہ، اساتذہ جسے دیکھ کر حیران ہیں اور انھیں

قدرت کی ایک نشانی، اسلام کا ایک معجزہ قرار دیا جا رہا ہے۔ جس کے درس حدیث میں شرکت اور تبادلہ خیال و استفادہ علم کے بعد..... باوجود مسلکی اختلاف بلکہ تعصب و تشدد کے..... یمن کے ایک زبردست عالم علی یمنی دارالعلوم کی مسجد قدیم میں طلبہ مدرسہ سے خطاب کرتے ہوئے اپنے جذبات کا اظہار اس طرح کرنے پر مجبور ہو رہے ہیں۔

لو حلفت انه اعلم بآبي حنيفه لما حدثت

اور جس کی ایک مختصر تقریر کے دوران بار بار اپنی جگہ سے بے ساختہ کھڑے ہو کر مصر کے مشہور عالم عربی کے منفرد ادیب و نقاد علامہ رشید رضا و اللہ مارایت مثل هذا العالم قسط کی داد دیتے جا رہے ہیں۔ اس سب کے باوجود دیکھنے والوں کی آنکھوں نے دیکھا اور قلم نے شہادت رقم کی کہ یہی محدث عظیم دن بھر اپنی درس گاہ میں علم و فضل کے موتی بکھیرنے کے بعد شام کو اپنے استاذ اور شیخ و مرشد حضرت شیخ الہند کی مجلس شریف کے ایک گوشہ میں دو زانو بادب و سراپا احترام بیٹھ کر پتلے کی ڈوری کھینچنے میں مشغول ہے۔ اللہ! آپ غور کر سکتے ہیں کہ علمی کمالات اور عرفی مراتب ہی اگر سب کچھ ہوں تو محدث کشمیری کو کونسی حاجت ان علمی و عملی سرفرازیوں اور نیک نامیوں کے باوصف بارگاہ شیخ میں پہنچا رہی اور اپنے کو مٹانے، چھوٹا بنانے، عقیدت و خدمت کا بارگراں اٹھانے پر مجبور کر رہی ہے۔ آخر وہ کیا چیز تھی جو انھیں کتابوں، درس گاہوں میں حاصل نہیں ہو سکتی تھی جو لٹریچر کے صفحوں و لائبریری کی الماریوں میں دریافت نہ ہو سکتی تھی جو عقل و خرد، ذکاوت و فراست کی جولانیوں میں مل نہ سکتی تھی، جو درس و تدریس، وعظ و تصنیف کی مشغولیتوں میں بھی نصیب نہ ہو سکتی تھی، اور تھی ایسی اہم اور ضروری کہ کوئی مشغولی اس کے فکر حصول میں مانع ہو سکتی تھی نہ ہی کوئی مقام و مرتبہ اس کی سعی میں حائل ہو سکتا تھا! پھر یہی نہیں کہ صرف خود ہی کو اس جنون و دیوانگی میں مبتلا کرنے پر اکتفاء کر رہے ہوں بلکہ اپنے ان محبوب تلامذہ کو بھی جنھوں نے آٹھ برس کی مسلسل محنتوں، دن رات کی کاوشوں کے بعد جب علوم آلیہ و عالیہ کی تحصیل سے فراغت کی سند حاصل کی تھی، انھیں بھی دستار فضیلت عطا کرتے ہوئے تاکید نصیحت اور وداعی کلمات

اگر فرمائے جا رہے ہیں تو اسی دیوانگی کی تلقین کے ساتھ کہ ”تم عالم حقیقی کہلانے کے اس وقت تک مستحق نہیں ہو سکتے جب تک کہ کسی اللہ والے کی صحبت میں چند دن رہ کر جو تیاں نہ سیدھی کر لو۔“
 جو تیاں سیدھی کرنے کے جملے سے بعض ظاہر پرست دھوکہ نہ کھائیں کہ یہ کوئی عبادت اور شرعی معاملت ہے؟ بات دراصل یہ ہے کہ ”جو تیاں سیدھی کرنا“ اس زمانہ میں ایک محاورہ بن گیا تھا اور اپنے کو فنا کرنے اور نفس کو منقاد و مطیع بنانے سے تعبیر تھا۔

✽- ان سے ملنے! یہ مولانا مدنی ہیں، شیخ الاسلام، حجتہ الانام، دارالعلوم دیوبند کی مسند حدیث کی زینت، جمعیتہ العلماء کی آبرو، مجاہد و مرتاض، جنگ آزادی کے عظیم رہنما ہیں۔ جنھیں مدینہ منورہ میں مسجد نبوی شریف میں بیٹھ کر حدیث رسول صلی اللہ علیہ وسلم کی تدریس کا شرف حاصل ہے۔ بڑے بڑے علماء، رؤساء اور شہزادے تک جن کی عقیدت کے اسیر ہیں۔ مدینہ منورہ سے اس زمانہ کی تمام تر سفری صعوبتوں اور مصیبتوں کو سہتے ہوئے ہندوستان پہنچتے ہیں۔ دیوبند سے لنگوہ تک رات کی تاریکی میں پیدل چل کر دیوانہ وار شیخ لنگوہی کی خدمت میں حاضری دیتے ہیں۔ ارشاد ہوتا ہے اور معلوم کیا جاتا ہے کہ حاضری کا مقصد کیا ہے؟ جواب میں بصد احترام اپنا مدعا جو عرض کیا جاتا ہے تو وہ یہ کہ ”میں کوئی دنیاوی مقصد یا نفسانی غرض سے نہیں آیا ہوں، میرا مقصد ذات حق سبحانہ، کے سواء اور کچھ نہیں ہے۔“

غور کرنے کی ضرورت ہے کہ علم و عمل کے اس پیکر مجسم کو مسجد نبوی کے مبارک ماحول میں حدیث رسول کی خدمت اور حرمین شریفین کی مقدس فضاؤں میں دین اسلام کی دعوت جیسی نعمتوں کے نصیب ہونے کے باوجود آخر وہ کیا چیز تھی جس کی کمی ”ذات حق سبحانہ و تعالیٰ“ تک پہنچنے کے راستے میں رکاوٹ تھی، اور جس کیلئے انہوں نے اس زمانہ کے سفر کی صعوبتوں، مشقتوں کو گوارا کرتے ہوئے، اور حرمین شریفین کے قیام کی سعادتوں کو تک چھوڑتے ہوئے ہندوستان پہنچے تھے۔ دھیان دیا جائے کہ یہ کسی ان پڑھ جاہل کا غلوئی العقیدت نہیں ہے۔ ایک بڑے متحر عالم دین کا سوچا سمجھا فیصلہ ہے۔ ایسے عالم کا جس کی زندگی کا ہر لمحہ جہد و عمل سے تعبیر تھا اور جسے لغو لا یعنی سے گویا طبعی نفرت تھی۔ اگر ہم اس

اقدام کی وجہاً نہی سے پوچھ سکتے تو وہ شاید بہادر شاہ ظفر کی زبان میں ہم کو یہ جواب دیتے۔

نہ ہم نے کچھ پنس کے پایا ہے، نہ کچھ روکے پایا ہے

جو کچھ ہم نے پایا ہے، کسی کے ہو کے پایا ہے

❁۔ انہیں دیکھئے یہ علامہ بلیاویؒ ہیں۔ دارالعلوم دیوبند کے شیخ المعقولات، ناظم

تعلیمات، صحیح مسلم کے استاذ اور علوم عقلیہ و نقلیہ کے گنجینہ بے مثال، اس سب کے باوجود

دھیان جب تربیت و تزکیہ کی طرف جاتا ہے تو بے چین ہوا ٹھٹھے ہیں، چہار طرف نظر

دوڑاتے ہیں، پتہ چلتا ہے کہ اکابر تو سب ایک ایک کر کے رخصت ہو گئے، بزرگوں کی

تربیت گاہیں سونی ہو رہی ہیں یا خود کو ان سے مناسبت معلوم نہیں ہوتی۔ پھر چھوٹوں پر نظر

ڈالی جاتی ہے تو نظر اپنے ہی ایک تلمیذ رشید مصلح الامۃ حضرت شاہ وحی اللہ رحمہ اللہ پر جا کے

رکتی ہے۔ ضمیر ان کے مراتب سے مطمئن، طبیعت ان کی فکر و فن سے مانوس دکھائی دیتی

ہے۔ فوراً ایک درخواست پوری عاجزی و نیاز مندی کے اسلوب میں لکھ کر روانہ فرمائی جاتی

ہے کہ اس آخری وقت میں میری دستگیری فرمائی جائے اللہ اللہ! ایک ذی مرتبت و عالی

مقام استاذ اپنے مصلح و مربی شاگرد کے سامنے کس طرح زانوئے سلوک طئے کر رہا

ہے۔ دیکھئے پہلے خط میں کیا لکھ رہے ہیں:

”چونکہ کوئی بیس پچیس سال سے گونا گوں امور میں مبتلا ہونے کی وجہ سے امر آخرت مبہم ہو گیا

ہے۔ اس لئے بعض اوقات قلب کی حالت دگرگوں ہو جاتی ہے۔ ضرورت ہے کہ آنجناب اس

طرف پوری قوت سے متوجہ ہوں۔ ورنہ آپ کا یہ کبیرا سن بے مایہ استاذ تباہ ہو جائے گا۔“

سبحانہ اللہ! کوئی ٹھکانہ ہے اس فکر آخرت اور اس کیلئے اپنے آپ کو کسی شیخ

کامل، متبع سنت، مصلح و مربی کی خدمت میں سراپا اطاعت بنکر خود سپرد ہو جانے کا؟

سوال یہ ہے کہ اتنے بڑے عالم دین، محقق و مدرس حدیث کو اس عمر میں پہنچ کر آخروہ

کونسی کمی کا احساس تھا جو کھائے جا رہا تھا۔ اور جس کیلئے اپنے کسی بڑے اور بزرگ کا بھی

نہیں، چھوٹے بلکہ شاگرد کا اسیر عقیدت و اطاعت ہونے پر انھیں مجبور کر رہا تھا؟ انہی سے

سنئے فرما رہے ہیں کہ (باوجود دینی مشغولی اور عملی پابندی کے بھی) ”فکر آخرت مبہم“ اور ”قلب کی حالت دگرگوں“ ہو رہی تھی۔ اسی اہم صفت کی کمی اور محرومی کے احساس نے انھیں بارگاہِ مصلح الامت میں پہنچایا اور پھر جب ان کی رہنمائی میں صفائے قلب کے مراحل اور فکر آخرت کی منازل طے ہونے لگیں تو دل کو قرار و اطمینان حاصل ہوا۔

سوچئے اور بار بار سوچئے کہ اتنے بڑے فقیہ و استاذ حدیث کو بھی دل کی حالت خود بخود درست کر لینا نہیں آتا تھا؟ جاہل تو خیر جاہل ہی ٹھہرے، علماء کو بھی کیا راہِ حق کے سلوک میں راہنما کی ضرورت پڑتی ہے؟ جواب ان ہی کے طرز عمل میں تلاش کیجئے، اور نہ سمجھ میں آئے تو عارف باللہ حضرت پرتا بگڑھیؒ سے معلوم کیجئے۔ وہ جواب دیں گے۔

تہانہ چل سکو گے محبت کی راہ میں میں چل رہا ہوں، آپ میرے ساتھ آئیے

✽۔ ان سب کے استاد، استاذ الاساتذہ، شیخ المشائخ، دارالعلوم دیوبند کے صدر

مدرس، مسند حدیث کے وقار، ہندوستانی مسلمانوں کیلئے باعثِ صدفخار، پورے عالم اسلام کے ہمدرد و غمگسار، جامعہ ملیہ اسلامیہ کے محرک و بانی، زندگی کے ایک ایک لمحے کو بروئے کار لانے والی شخصیت، شیخ الہند حضرت محمود الحسن صاحب رحمۃ اللہ علیہ کا حال بھی ملاحظہ کیجئے۔ کیسا مبارک ماحول اور کیسی عظیم و مقدس مشغولیتیں تھیں ان کی! مگر نہ ان مشاغل پر قناعت ہے اور نہ ہی ان اعمال ظاہری پر اطمینان! ہفتہ بھر خدمتِ علم میں مشغول رہنے کے بعد ادھر جمعہ کی چھٹی ہوئی اور ادھر شب ہی کو اپنے پیرومرشد کی خدمت میں تلاشِ حق کی بے چینی لئے اور سراپا ادب و مجسمہ احترام بنے حاضر ہو جاتے تھے۔ کیا ملتا ہے حضور! آپ کو لنگوہ میں؟ دارالعلوم کے علمی، عملی، تحقیقی اور تدریسی و تصنیفی ماحول میں آخر کس چیز کی کمی ہے؟ پوچھنے والے جب پوچھتے تو جواب میں اپنے فقیہِ محقق، عارفِ مدقق شیخ کامل کی صحبت مبارکہ میں چوبیس گھنٹے تک معرفت و محبتِ خداوندی کی شراب سے سرشار و مخمور ہو کر آنے والے اس عالم ربانی کی زبان مبارک پر ہوتا۔

لطف مئے تجھ سے کیا کہوں زاہد ہائے کبخت! تو نے پی ہی نہیں

یعنی تعلق مع اللہ، نسبت مع اللہ اور دل کا لذت آشنائے ذکر ہونا وغیرہ وہ اُمورِ کیفیہ ہیں جنہیں محسوس تو کیا جاسکتا ہے، ان سے لذت تو حاصل کی جاسکتی ہے لیکن انہیں بیان کیسے کیا جاسکتا ہے۔ مٹھائیوں کے نام تو بتائے جاسکتے ہیں مگر مزہ نہیں بتایا جاسکتا۔ یہ نعمت تو عملاً شریک ہونے اور مرشدِ کامل کی نگرانی میں راہِ حق کی ٹھوکریں کھانے کے بعد ہی حاصل ہو سکتی ہے۔

اور یہ تو ہمارے اسلافِ کرام کی باتیں ہیں، خود ہمارے زمانہ میں ایسے اہل اللہ ہوئے ہیں بلکہ موجود بھی ہیں جنہوں نے باوجود تمام ظاہری کمالات میسر ہونے کے بھی اپنے آپ کو مستقل بالذات اور فارغ الاصلاح نہیں سمجھا۔ بلکہ ہمیشہ اہل اللہ کی سرپرستی نگرانی و رہنمائی کے محتاج بنے رہے۔ عارف باللہ حضرت قاری صدیق احمد صاحب مدظلہ العالی، استاذ الاساتذہ حضرت قاری امیر حسن صاحب دامت برکاتہم، محی السنۃ حضرت مولانا شاہ محمد ابرار الحق صاحب مدظلہم وغیرہ جیسی ہستیاں آج بھی نمونہ اسلاف اور یادگار اکابر بنی ہوئی ہمارے سامنے موجود ہیں۔ اے

❁۔ ان میں سے میں آپ کو حضرت ہر دوئی دامت برکاتہم کی خدمت میں لے چلتا ہوں۔ آئیے ان کی زندگی پر ایک نظر ڈالیں۔ حضرت، اس وقت بزمِ اشرف کے واحد چراغ ہیں۔ الحمد للہ سالکین راہِ طریقت کے مرکزِ نگاہ، اور بڑے بڑے علماء و مشائخ کے مرجع و محبوب ہیں۔ ایک عالم ان کی رہنمائی و تربیت سے مستفید ہو رہا ہے۔ آپ بچپن ہی سے نہایت ذہین و فطین تھے۔ صرف سات سال کی عمر میں حفظ قرآن کریم مکمل فرمایا تھا۔ ۱۹ سال کی عمر میں درسیات ہی سے نہیں تخصصات سے بھی فراغت حاصل کر لی تھی۔ اور امتیازی درجات سے کامیاب ہوئے تھے۔ علمی صلاحیت میں پختگی اور عملی و اخلاقی طور پر صلاحیت میں عمدگی سے متاثر ہو کر خود ان کے اساتذہ نے مدرسہ مظاہر علوم میں معین مدرس رکھ لیا تھا۔ خاندانی اعتبار سے نہایت ہی متمول و مالدار ہونے کے ساتھ حسن و جمال بھی اعلیٰ

۱۔ اس تحریر کی اشاعت تک ان بزرگوں میں سے صرف حضرت قاری امیر حسن صاحب مدظلہ موجود ہیں۔ اللہ تعالیٰ ان کی صحت و عمر میں برکت نصیب فرمائے اور مرحوم اکابر کے درجات کو بلند فرمائے۔ آمین۔۔۔

درجہ کا مقدر سے میسر تھا۔ اس سب کے باوجود کھڑی جوانی میں ہی وہ اپنے والد بزرگوار کی صحیح تربیت کی برکت سے مجاہد و مرتاض تہجد گزار و شب زندہ دار اور حکیم الامت حضرت تھانویؒ کے عاشق زار تھے۔ ہر جمعہ کی تعطیل تھانہ بھون ہی میں گزارتے تھے۔ عید بقرعید کی تعطیلات کا بھی اکثر حصہ انہی کی خدمت میں حاضر رہتے تھے۔ اسی مسلسل فکر و کاوش کا نتیجہ یہ تھا کہ ۲۲ سال کی عمر میں جبکہ آدمی اکثر ٹپ ٹاپ اور تقاضہائے شباب کی تکمیل میں مشغول رہتا ہے تو فقیہ الہی سے تصوف و سلوک کے تربیتی مراحل سے گذر کر اپنے شیخ حکیم الامتؒ جیسے باریک بین و نکتہ رس مربی کی نظر میں اصلاح و تربیت، بیعت و تلقین کی اجازت کے لائق ہو چکے تھے اور خلافت کے اہل قرار پا گئے تھے۔ لیکن انھوں نے بزرگوں کا جو بھی ماحول دیکھا تھا، اور خانقاہ تھانہ بھون کی وابستگی میں جو فکری تربیت پائی تھی اس کی روشنی میں کبھی اپنے کو ”مستقل بالذات“ اور کالمین کی صحبت و سرپرستی کی ضرورت سے مستغنی نہیں سمجھا۔ چنانچہ جب حضرت حکیم الامت کا وصال ہو گیا تو، حضرت خواجہ صاحبؒ سے وابستہ ہو گئے۔ ان کا بھی انتقال ہو گیا تو حضرت مصلح الامۃ کو سرپرست بنا لیا، وہ بھی دنیا میں نہ رہے تو حضرت پھولپوریؒ سے سلسلہ تعلق جوڑ لیا۔ وہ بھی وفات پا گئے تو سلسلہ نقشبندیہ کے ایک متبع سنت و صاحب علم بزرگ حضرت مولانا محمد احمد صاحب پرتا بگڈھی دامت برکاتہم کی خدمت میں وقتاً فوقتاً حاضری دینے اور ان سے جڑے رہنے کا اہتمام آج بھی فرما رہے ہیں!

دھیان دینے اور توجہ کرنے کی ضرورت ہمیکہ عالم دین، حافظ قرآن، شیخ طریقت بلکہ شیخ المشائخ، بلا مبالغہ ہزاروں علماء اور لاکھوں مسلمانوں کے محبوب و مخدوم روحانی رہنما ہونے کے باوجود اور خلق خدا کی زبان سے ”عارف باللہ“، ”محمی السنۃ“ جیسے القاب و آداب سے یاد کئے جانے کے باوصف، سینکڑوں مدارس دینیہ کے ناظم اور بیسیوں دینی جماعتوں کے سرپرست و سربراہ ہونے کے بعد بھی کیوں انھیں اپنے آپ پر اعتماد کی

۱۔ افسوس کہ اس مضمون کی اشاعت کے وقت دونوں ہی بزرگوں کے وجود مسعود سے دنیا محروم ہو چکی

ہے۔ اللهم لا تحرمنا اجرہم ولا تفتننا بعدہم۔ آمین

جرات نہیں ہوتی اور کیوں کسی نہ کسی بڑے سے وابستہ اور زیر سایہ رہنے کو لازمی و ضروری سمجھتے ہیں؟ اس کے علاوہ کیا کہا جاسکتا ہے جو ان ہی کے شیخ حکیم الامت نے زندگی بھر کے تجربہ کے بعد فرمایا تھا:

”وصول الی اللہ اور نسبت مع اللہ کا حصول (پھر اس کا بقاء بھی) صحبتِ کاملین کے بغیر عادتاً ممکن نہیں ہے۔“

✽۔ ان ہی کے ایک خلیفہ اجل عارف باللہ حضرت حکیم اختر صاحب دامت برکاتہم کا حال دیکھئے کہ پاکستان، بنگلہ دیش اور ہندوستان کے بشمول اس وقت دنیا کے تقریباً ۳۲ سے زائد ملکوں میں مریدین و متوسلین کا سلسلہ پھیلا ہوا ہے۔ عرب ممالک میں تک اہل سلسلہ موجود ہیں۔ گویا کہ اس وقت کے شیخ العرب والعجم بنے ہوئے ہیں۔ مقبولیت و محبوبیت کا یہ عالم ہے کہ کسی شہنشاہ کو کیا نصیب ہو۔ حکیم جسمانی بھی ہیں، طیب روحانی بھی۔ مثنوی مولانا رومؒ کے شارح بھی ہیں، شیخ پھولپورئیؒ کے معارف و علوم کے وارث بھی..... کتنے ہی نوجوان جو بے دینی و گمراہی کی وادیوں میں بھٹکتے پھر رہے تھے ان کی رہنمائی میں راہ ہدایت کے شہسوار بن گئے اور کتنے ہی علماء و مدرسین جو ملائے خشک و ناہموار تھے، ان کی فیض صحبت سے خداسیدہ و برگزیدہ ہو گئے۔ بایں ہمہ مراتب و کمالات یہ سنی سنائی بات نہیں آنکھوں سے دیکھا حال ہے کہ جب ہردوئی تشریف لائے اور ان کے شیخ حضرت محی السنۃ مدظلہم نے ان سے نماز مغرب پڑھوانے کے بعد فرمایا ”تجوید کی پختگی میں ایک آنچ کی کسر ہے“ تو یہ منظر میں بھول نہیں سکتا کہ بعد فجر تقریباً ایک گھنٹہ تک ہندوستان کے نامی گرامی بزرگوں اور بڑے بڑے علماء کی موجودگی میں علوم و معارف کی بارش برسانے کے بعد حضرت حکیم صاحب مدظلہ ”نورانی قاعدہ“ ہاتھ میں لئے درجہ قاعدہ کے طلبہ کے ساتھ ترانہ میں موجود نظر آتے تھے۔ اور یہ نقشہ بھی آنکھوں میں گھوم رہا ہے کہ ایک رات مہمان خانہ میں ان کے اعزاز میں ایک نورانی مجلس جمی تھی جس میں مخدوم الاکا بر حضرت مولانا محمد احمد صاحب پرتا بگڈھیؒ میر مجلس تھے، ایک طرف حضرت محی السنۃ مدظلہ کی نشست تھی ایک جانب حضرت حکیم صاحب مدظلہ کی۔ سامنے حضرت حکیم صاحب سے ملاقات کے لئے

تشریف لانے والے مختلف علاقوں کے علماء کرام اور دیگر حاضرین و سامعین۔ سخت سرما کا موسم تھا اس لئے درمیان میں ایک انگلیٹھی بھی دہکا کر رکھی ہوئی تھی۔ کبھی حضرت ہردوئی ارشاد فرما رہے ہیں اور کبھی حضرت حکیم صاحب بیان فرما رہے ہیں۔ درمیان میں کسی مناسبت سے حضرت پرتا بگدھی اپنے اشعار سنارہے ہیں۔ کبھی کامل چائیس پوری سے فرمائش ہو رہی ہے کہ وہ کوئی نظم سنائیں عجیب حسین منظر تھا وہ، خیر! عرض یہ کر رہا ہوں کہ شب جس کے اعزاز و اکرام میں یہ مبارک محفل سجائی گئی تھی صبح وہی حکیم صاحب مدظلہ ایک عریضہ پیش کرنے کیلئے حضرت ہردوئی کی نشست گاہ میں تشریف لائے جیسے ہی اندر داخل ہوئے اپنی آنکھوں نے یہ نقشہ خود دیکھا اور سینہ نے محفوظ کیا ہے کہ عالی مرتبت شیخ اپنے اس مرید باصفا پر خفا ہو رہے ہیں اور فرما رہے ہیں:

”آپ کو اندر آنے کے آداب نہیں معلوم؟ آپ نے اجازت لی؟ باہر تختی آویزاں ہے اسی کو پڑھ لیتے! کچھ نہیں بس ہر شخص اپنے کو مستثنیٰ اور مقرب سمجھ لیتا ہے اب جائیے بعد میں پھر طریقہ سے آ کر دیجئے۔“

اللہم! خونِ دل پینے کو نختِ جگر کھانے کو

یہ غذا ملتی ہے جاناں، تیرے دیوانے کو

حضرت حکیم صاحب واپس گئے۔ کچھ دیر کے بعد دروازہ کے باہر کھڑے ہو کر دبی زبان میں سراپا ادب ہو کر عرض کیا ”اختر حاضر ہو سکتا ہے؟“ اجازت ملی، اور خط دیکر چلے گئے۔ اس دار و گیر پر نہ ماتھے پر شکن آئے اور نہ ہی طبیعت پر گرانی کے اثرات ہوئے۔ بلکہ دن میں کسی وقت دیکھا کہ مولانا بشارت علی صاحب اور چند خواص کے ساتھ دفتر میں بیٹھ کر عظمت و محبت کے ملے جلے جذبات میں خود ہی اس واقعہ کو مزے لے لے کر سنارہے تھے اور بزبانِ حال فرما رہے تھے۔

نہیں کوئی خواہش ترے در پہ میں لایا ہوں

مٹا دیجئے، مٹا دیجئے، میں مٹنے ہی کو آیا ہوں

ادھر عصر بعد کی مجلس میں حضرت محی السنۃ مدظلہ نے اصلاح نفس اور تربیت اخلاق کی جانب توجہ دلاتے ہوئے حضرت حکیم صاحب ہی کی مثال دی اور فرمایا ”دیکھتے نہیں ہو حکیم صاحب خود بڑے عالم ہیں اور شیخ بھی ہیں۔ ان سے ملاقات کیلئے حضرت مولانا علی میاں اور حضرت مفتی محمود حسن صاحب جیسے اکابر تشریف لا رہے ہیں۔ اور کس طرح وہ قرآن مجید کی تصحیح کیلئے اور اللہ کے کلام کو سنت کے مطابق پڑھنا سیکھنے کیلئے درجہ قاعدہ کے طلبہ میں بیٹھ کر مشق کر رہے ہیں۔ فکر پیدا ہوتی ہے تو سب کچھ آسان ہو جاتا ہے۔ اس کے بعد حضرت نے درد بھری آواز میں باچشم نم حضرت حکیم صاحب کی شان میں یہ شعر پڑھا تھا۔

این چسین شیخے گدائے کو بکو عشق آمد لا ابالی فن تقوا

اس کے بعد بھی مجھے باوثوق ذرائع سے معلوم ہوا کہ ایک مرتبہ کسی بات پر حضرت ہر دوئی نے حضرت حکیم صاحب سے فرمایا کہ آپ اپنے علاج کے لئے تدریس، تالیف، تبلیغ سب بند کر دیں اور اپنی فکر میں لگ جائیں۔ تو سر ابا اطاعت ہو کر کمال تفویض و تسلیم کا مظاہرہ فرمایا۔ پھر جب حضرت حج کے لئے براہ کراچی تشریف لے جا رہے تھے تو کراچی ایرپورٹ پر ان سے ملاقات ہوئی۔ اپنے سینے سے لگا کر تمام خدمتیں بحال فرمادیں۔ اور حضرت حکیم صاحب نے بطور تشکر اپنے یہ اشعار شیخ کی خدمت میں پیش فرمائے۔

مری رسوائیوں پر آسمان رویا زمیں روئی میری ذلتوں کا لیکن آپ نے نقشہ بدل ڈالا
بہت مشکل تھا مرے نفس امارہ کا چت ہونا تری تدبیر الہامی نے اس کا سر کچل ڈالا

سبحان اللہ! کیا حالات و مقامات ہیں یہ!

دوستو! ہمیں اس کی ہوا بھی نہیں لگی۔ یہ کوئی دل لگی نہیں ہے، کھیل تماشا نہیں ہے، ڈرامے نہیں ہیں۔ واقعہ یہ ہے کہ ان مواقع پر ”نفس کشی“ کے ان کٹھن مرحلوں سے گزرنے سے زیادہ آسان جان و دیدنا نظر آتا ہے۔ مگر ان حضرات کا یقین کامل بن گیا تھا۔

کمال عشق تو مر مر کے جینا ہے، نہ مر جانا

واقعہ یہ ہے کہ انہی امتحانات و ابتلاءات میں کامیابی کے بعد نمبر آتا ہے انعام و اکرام اور امامت انسانیت سے سرفراز کئے جانے کا۔ دیکھئے حق تعالیٰ خود فرما رہے ہیں۔

إِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِنَبِيٍّ إِمَامًا۔ (البقرہ ۱۲۴) وہ نبی تھے ان کے مربی حق تعالیٰ خود تھے۔ لیکن امت اسباب کی اس دنیا میں علماء ربانین اور اولیاء کالمیلین کی محتاج بنا دی گئی ہے کہ ان کی تربیت پھر ابتلاء امتحان سے گزرنے کے بعد ہی ولایت صدیقیت کے مراتب علیا تک پہنچ سکتی ہے۔ چنانچہ جنھوں نے تزکیہ و تربیت ابتلاء و آزمائش کی ان کٹھن منزلوں سے اپنے کو گذار لینے میں توفیق الہی سے کامیابی حاصل کر لی انھیں جینے کا مزہ اور مرنے کا لطف سب کچھ حاصل ہو گیا۔ اور آخرت کے اجر و ثواب تو انشاء اللہ حسب وعدہ ملنے ہی والے ہیں۔

غرض یہ ہے کہ اس وقت جبکہ تعلیم کا رسمی سلسلہ اختتام پذیر ہو رہا ہے اور آپ محدث عظیم حضرت مولانا حبیب الرحمن اعظمی مدظلہ کے ہاتھوں دارالعلوم کے ”السا بقون الاولون“ بنتے ہوئے دستارِ فضیلت حاصل کرنے جا رہے ہیں۔ اس بات کا تہیہ و ارادہ بھی کر لیجئے کہ اپنی مناسبت کا خیال رکھتے ہوئے مشائخ کرام میں سے کسی نہ کسی سے اپنا رشتہ ارادت و اطاعت جوڑ لیں گے اور اس وقت تک چین نہیں لیں گے جب تک کہ تکمیل سلوک یعنی حصول الی اللہ کی نعمتِ عظمیٰ حاصل نہ ہو جائے گی۔

نہ جانے کیا سے کیا ہو جائے میں کچھ کہہ نہیں سکتا جو دستارِ فضیلت گم ہو دستارِ محبت میں آخر میں دراز گوئی و طویل کلامی نیز جرأت و بے باکی کی سب ساتھیوں سے معذرت خواہی کو ضروری سمجھتا ہوں کہ بے تکلفی و تعلق باہمی میں یہ سب کچھ کہہ گذرا۔ نہ میں اس کا اہل ہوں نہ ہی ان خوبیوں کا حامل۔ عرض کی گئی سب باتوں کو عمل میں لانے کا آپ سب سے زیادہ میں ہی محتاج ہوں۔ اللہ تعالیٰ ہم سب کو توفیق عمل نصیب فرمائیں۔ آمین

وَ آخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ۔

باسمہ تعالیٰ

حکیم الامت حضرت مہتا نوئیؒ کا

مقامِ فناء و عبدیت

حکیم الامت، مجدد الملت حضرت مولانا اشرف علی مہتا نوئی رحمہ اللہ، اہل علم جانتے ہیں کہ ماضی قریب کے اکابر علماء و مشائخ میں سے ایک تھے۔ علوم ظاہرہ میں بھی اللہ تعالیٰ نے بہت اونچا مقام عطا فرمایا ہی تھا، علوم باطنہ میں بھی انہیں اعلیٰ درجہ کا محقق و مجتہد بنایا تھا۔ حضرت بلاشبہ عارفین کا ملین اور اولیاءِ صادقین میں سے تھے، یہ بات اہل طریق سے مخفی نہیں کہ طریقت میں بندہ کا سب سے اعلیٰ مقام ”عبدیت“ ہی ہے۔ عند اللہ قبولیت بھی اسی پر موقوف ہے اور عند الناس مقبولیت بھی اسی سے نصیب ہوتی ہے۔ تفاضل و تقاضا، عجب و تکبر اور اپنی ذات و صفات پر نظر سا لکین طریق کیلئے سم قاتل اور سیفِ ہالک ہے۔ جنوبی ہند کے ایک ذی مرتبت عالم دین و شیخ طریقت حضرت مفتی محمود حسن صاحب پر نام بھی نے اپنے ایک زیر تربیت بزرگ کو لکھا تھا.....

”جس دن آپ کو اپنے کچھ ہونے کا احساس ہوا، سمجھ لیجئے کہ یہ ماتم کا دن ہے، کیوں کہ یہاں سے سالک کا زوال شروع ہو جاتا ہے“۔ اور حضرت حکیم الامت نے بھی ایک دفعہ فرمایا تھا..... ”جس نے اپنے کو کچھ سمجھا وہ کچھ بھی نہیں ہے“۔

اگلے صفحات میں آپ ملاحظہ فرمائیں کہ آدمی پر جب اپنی حقیقت منکشف ہو جاتی ہے اور حق تعالیٰ کی عظمت کا سکہ قلب پر جم جاتا ہے تو اس کے اندر (باوجود بے مثال کمالات کے بھی) عبدیت و فنایت کی کیسی کیفیت پیدا ہو جاتی ہے۔ یہ کیفیت برسوں کی تربیت، طویل مجاہدہ و ریاضت اور کامل ایثار و فدویت کے بعد نصیب ہوتی ہے۔ محض کسی کے مرید ہو کر اور چند وظیفوں کو پڑھ کر یہ سمجھ لینا کہ ”عبدیت“ کا اعلیٰ مقام نصیب ہو جائے گا خیالِ خام ہے۔

حضرت حکیم الامت کے یہ ملفوظات و ارشادات میں نے محترم و مکرم جناب محمود الحسن صاحب کی کتاب ”اغلاط الخواص والعوام“ کے مقدمہ سے لئے ہیں، جو انہوں نے حضرت کے مطبوعہ ملفوظات سے جمع کئے ہیں۔ خدا کرے کہ ہمیں بھی اس سے کچھ سبق حاصل ہو اور ہم بھی ان مراتب کے حصول کی فکر کریں۔ آمین

محمد عبد القویؒ

{۱} فرمایا کہ:

عمر بھرا اس کی ضرورت ہے کہ اپنے نفس کی نگہداشت رکھے اور علاج میں لگا رہے۔
کاہلیں بھی اس سے فارغ نہیں، صرف ضعف و قوت کا فرق ہے، نہ یاس ہونا چاہئے نہ فراغ۔

{۲} فرمایا کہ:

اگرچہ میں اعمال میں تو بہت کوتاہ ہوں لیکن الحمد للہ اپنی اصلاح سے غافل نہیں، ہمیشہ
یہی اُدھیڑ بٹن لگی رہتی ہے کہ فلاں حالت کی یہ اصلاح کرنی چاہئے اور فلاں حالت میں یہ تغیر
کرنا چاہئے، غرض کسی حالت پر قناعت نہیں اور اگرچہ میں نجات کو اعمال پر منحصر نہیں سمجھتا، محض
حق تعالیٰ کے فضل پر سمجھتا ہوں لیکن بندہ کے ذمہ اللہ تعالیٰ کا یہ حق ہے کہ اسکے اوامر کو بجالائے
اور نواہی سے اجتناب رکھے۔ اسلئے مجھ کو اپنے اعمال کی کوتاہی پر سخت ندامت ہے اور ہمیشہ
اپنی اصلاح کی فکر رہتی ہے۔

{۳} فرمایا کہ:

جی یوں چاہتا ہے کہ دنیا اپنی اپنی اصلاح میں لگی رہے اور جب خدا تعالیٰ دوسروں کی
اصلاح کی بصیرت عطا فرمائیں تو پھر دوسروں کی اصلاح میں بھی مشغول ہو جاؤ۔ مجھے تو بڑی
مسرت ہوتی ہے جب کوئی مسلمان اپنی اصلاح کی طرف توجہ کرتا ہے۔

{۴} فرمایا کہ:


جس کو داخل طریق ہو کر تواضع میسر نہیں ہوئی وہ بالکل محروم ہے۔ جیسے کسی نے ایک امیر
کی لڑکی سے شادی کی لیکن وہ رشتقا (بانجھ) تھی تو مقصود نکاح حاصل نہ ہوا۔

میں نے اپنی اس تمام عمر میں سارے طریق کا جو حاصل سمجھا وہ ”فناء و عبدیت“ ہے، بس
جہاں تک ممکن ہو اپنے آپ کو مٹایا جائے اسی کے لئے سارے ریاضات و مجاہدات کئے
جاتے ہیں اور بس! اپنی ساری عمر عبدیت کی تحصیل ہی میں گزار دینا چاہئے۔

{۵} فرمایا کہ:

اگر یہ خیال ہو کہ مجھ میں ”تواضع“ ہے تو یہ ”کبر“ ہے۔ اس کے تواضع ہونے کی طرف خیال نہ کرے، اپنے کو مٹاتا رہے، خلاصہ یہ ہے کہ بہترین علاج اس کا یہ ہے کہ اپنے امراض و حالات کی اطلاع اپنے شیخ کو دیتا رہے وہ جو تعلیم کرے اس پر عمل کرتا رہے، اس کی تعلیم اور اس کے اقوال میں مزاحمت نہ کرے۔ اگر فرضاً کسی کو اپنے امراض معلوم نہ ہوں جس کی اطلاع کر سکے تو وہ فضائل کا اکتساب کرے جیسے شکر، توکل وغیرہ۔ بس کسی نہ کسی طرح لگا رہے۔ انشاء اللہ ایک روز ایسا آئے گا کہ یہ بالکل رذائل سے پاک و صاف ہو جائے گا۔ اسی لگے رہنے کو فرماتے ہیں:

اندریں رہ می تراش و می خراش تادم آخر دے فارغ مباحث



{۶} فرمایا کہ:

میں اپنے آپ کو کسی مسلمان سے حتیٰ کہ ان مسلمانوں سے بھی جن کو لوگ فُتاق و فُجرا سمجھتے ہیں فی الحال، اور کفار سے بھی احتمالی فی المآل افضل نہیں سمجھتا اور آخرت میں درجات حاصل ہونے کا تو مجھے کبھی وسوسہ بھی نہیں آیا، کیونکہ درجات تو بڑے لوگوں کو حاصل ہوں گے مجھے تو جنتیوں کی صفِ نعال (جو تیوں) میں بھی جگہ مل جائے تو اللہ تعالیٰ کی بڑی رحمت ہو۔ اس سے زیادہ کی ہوس ہی نہیں ہوتی، اور اتنی ہوس بھی بر بلاء استحقاق نہیں بلکہ اسلئے کہ دوزخ کے عذاب کا تحمل نہیں۔ اور یہ جو میں بضرورت اصلاح دوسروں کی ”زجر و توبیخ“ کیا کرتا ہوں تو اس وقت بھی جلد کے شاہی حکم کے مطابق مجرم شہزادے کو ڈرے لگانے کی مثال میرے پیش نظر رہتی ہے کہ جلا دے دل میں یہ وسوسہ بھی نہیں ہوتا کہ میں شہزادے سے افضل ہوں۔ غرض کوئی مومن کیسا ہی بد اعمال ہو اس کو حقیر نہیں سمجھتا بلکہ فوراً یہ مثال پیش نظر ہو جاتی ہے کہ اگر کوئی حسین اپنے منہ پر کا لک مل لے تو اس کو جاننے والا کا لک کو تو برا سمجھے گا لیکن اس حسین کو حسین ہی سمجھے گا اور دل میں کہے گا کہ یہ جب کبھی بھی صابون سے منہ دھو لے گا پھر اس کا وہی چاند سا چہرہ نکل آئے گا۔ غرض مجھ کو صرف معصیت کے فعل سے نفرت ہوتی ہے اس کے مرتکب سے نفرت نہیں ہوتی۔

{۷} فرمایا کہ:

جب میں کسی کے ہدیہ کو وجہ کے ساتھ بھی رد کرتا ہوں تو بہت ڈرتا ہوں کیونکہ غور کرنے سے کسی قدر شک کبر کا ہوتا ہے۔ استغناء اور کبر میں فرق نہایت دشوار ہے، دونوں بہت متشابہ ہیں۔ کبھی اس میں دھوکا ہو جاتا ہے کہ جس کو ہم استغناء سمجھ رہے ہیں وہ دراصل کبر ہوتا ہے۔ خدا ہی محفوظ رکھے تو انسان محفوظ رہ سکتا ہے۔ ورنہ ہمارا ہر قول و فعل، حال و قال سب ہی پُر از خطر ہیں۔ کوئی حالت خطرہ سے خالی نہیں۔ مجھے تو اب بچپن کا پڑھا ہوا یہ شعر اکثر یاد آیا کرتا ہے۔

مَنْ سَلَغَ الْوَيْمَ كَمَا عَتَمَ بِمُزِيرٍ فَتَلَمَّ عَفْوُ بَرِّكَتِ الْهَمِّ كَشِشٍ
بلکہ بروئے حدیث ”برگنا ہم“ تو کیا حق تعالیٰ خود ہماری طاعات کو معاف فرمادیں اور طاعات تو خیر کیا قابل معافی ہوتیں، مطلب یہ ہے کہ اُن میں جو کوتاہی ہے وہ معاف فرمادیں کیونکہ جن کو ہم اپنی طاعات سمجھ رہے ہیں وہ درحقیقت طاعات ہی کب ہیں؟۔ میں کہتا ہوں کہ ایسی طاعات پر ہم لوگوں سے اگر مواخذہ نہ ہو تو غنیمت ہے۔

{۸} فرمایا کہ:

نہ علم کا اعتبار نہ عمل کا اعتبار، نہ حال کا اعتبار، نہ مقام کا اعتبار، کسی شے کا اعتبار نہیں، یہاں تک کہ جو سب سے زیادہ ضروری چیز ہے یعنی ایمان اُس کی بقاء کا بھی کیا اعتبار کیونکہ قضا و قدر کے سب جکڑ بند ہیں، کیا معلوم کس کے لئے کیا مقدر ہو چکا ہے..... اپنی کیسی ہی اچھی حالت ہو ہرگز ناز نہ کرے اور دوسرے کی کیسی ہی بُری حالت ہو ہرگز اس پر طعن نہ کرے۔ کیا خبر ہے کہ اپنی حالت اس سے بھی بدتر ہو جائے۔ بھلا کسی چیز پر کوئی کیا ناز کرے جبکہ ہمارا علم و عمل، حال و مقام سب خدا کے قبضہ میں ہے۔ ما یفتح اللہ للناس من رحمة فلا ممسک لہا و ما یمسک فلا مرسل لہ من بعدہ کوئی چیز انسان کے مستقل اختیار میں نہیں۔ (تو ایسی کسی چیز ناز کا اس کو حق بھی نہیں)

{۹} فرمایا کہ:

دیا سلائی کی طرح سارے موادِ خبیثہ نفس میں موجود ہیں بس رگڑ لگنے کی دیر ہے اللہ تعالیٰ نے جب تک رگڑ سے بچا رکھا ہے بچے ہوئے ہیں۔ فرعون و ہامان کو نہیں بچایا اُن میں وہ مادّے سُلگ اٹھے۔ اللہ تعالیٰ ہی محفوظ رکھے تو انسان محفوظ رہ سکتا ہے ورنہ ہر وقت خطرہ ہے۔

اکثر گمراہ فرقوں کے عقائد و اہیہ کے تذکروں میں بے اختیار ہاتھ جوڑ جوڑ کر اللہ تعالیٰ سے نہایت عجز و نیاز کے لہجہ میں عرض کرنے لگتے تھے

”اے اللہ اپنے قہر سے بچائیو“ اور حضرت مولانا رومیؒ کا یہ شعر پڑھنے لگتے تھے:

از شراب قہر چوں مستی دہی نیستہارا صورتِ ہستی دہی
اور فرمانے لگتے کہ:-

”جب اللہ تعالیٰ کا قہر ہوتا ہے تو باطل چیزیں حق نظر آنے لگتی ہیں اور اوہامِ باطلہ بھی حقائق کی صورت اختیار کر لیتے ہیں“۔



{۱۰} فرمایا کہ:

یہ جو اصلاحِ نفس کی سہل سہل اور نافع تدابیر اللہ تعالیٰ ذہن میں ڈال دیتے ہیں، یہ سب طالبین ہی کی برکت ہے، میرا کوئی کمال نہیں۔ اللہ تعالیٰ کو منظور ہے کہ میرے بندوں کی اصلاح ہو اور نفع پہنچے لہذا ایک ناکارہ سے خدمت لے رہے ہیں۔ اور جس کو اپنے علوم و معارف پر ناز ہو وہ ذرا طالبین سے الگ ہو کر تو دیکھے واللہ جو بالکل ہی پٹ نہ ہو جائے۔ کیونکہ اللہ تعالیٰ اوروں ہی کے نفع کیلئے اس کو یہ علوم و معارف عطا فرما رہے ہیں۔ ماں یہ ناز نہ کرے کہ میں بچہ کو دودھ پلاتی ہوں بلکہ اللہ تعالیٰ ہی کو منظور ہے کہ بچہ کی پرورش ہو اسلئے اس کے گوشت میں بھی دودھ پیدا کر دیا ہے۔ چھاتیوں میں سے جو یہ دودھ اُبل رہا ہے یہ بچہ کے جذب ہی کی برکت ہے۔ اگر ماں بچہ کو دودھ پلانا چھوڑ دے تو پھر دودھ ہی خشک ہو جائے۔ اسی طرح اگر کنویں میں ڈول ڈال کر پانی نہ نکالا جائے تو نیا پانی آنا بند ہو جائے۔ غرض اگر شیخ القاء چھوڑ دے تو تعلق ہی بھی بند ہو جائے۔

{۱۱} فرمایا کہ:

..... میں تو بقسم کہتا ہوں کہ میں اپنے اندر کوئی کمال نہیں پاتا۔ نہ علمی نہ عملی، نہ حالی نہ قالی۔ بلکہ مجھ میں تو سراسر عیوب ہی عیوب بھرے پڑے ہیں۔ اگر کوئی میری بُرائی کرتا ہے تو یقیناً جانے مجھے کبھی وسوسہ بھی نہیں آتا کہ میں بُرائی کا مستحق نہیں، ہاں اگر کوئی تعریف کرتا ہے تو واللہ تعجب ہوتا ہے کہ مجھ میں تعریف کے قابل کون سی بات ہے جو اس کا یہ خیال ہے، اس کو دھوکا ہوا ہے۔ حق تعالیٰ کی ستاری ہے کہ میرے عیوب کو پوشیدہ کر رکھا ہے، اس لئے کسی کا بُرا بھلا کہنا مجھے مطلق ناگوار نہیں ہوتا اور اگر کوئی میری ایک تعریف کرتا ہے تو اُسی وقت اپنے دس عیب میرے پیش نظر ہو جاتے ہیں..... میں مدت سے یہ دعا مانگ رہا ہوں اور اب بھی تازہ کر لیا کرتا ہوں کہ ”اے اللہ میری وجہ سے اپنی کسی مخلوق سے مواخذہ نہ کیجیو“ میرے ساتھ کسی نے جو کچھ بُرائی کی ہو یا آئندہ کرے وہ سب میں نے دل سے معاف کی..... اھ“

❦❦❦❦❦❦❦❦❦❦

نوٹ: یہ علم و عمل کی مطلق نفی اہل اللہ سے کبھی علم و عمل کے اعلیٰ مراتب کبھی خلوص و للہیت کے مطلوبہ معیار کے مدنظر ہو جاتی ہے اور اس وقت کی خاص کیفیت قلبی کا نتیجہ ہوتا ہے۔
ورنہ حضرات حق تعالیٰ کی نعمتوں کے منکر و ناشکرے
نہیں ہوتے۔ (م۔ع۔ق۔)

حاصل یہ ہے کہ نفس کے مخفی مکاید اور قلب کی چھپی
 کمزوریوں کو اچھی طرح سمجھنے، پرکھنے اور پھسار ان کی
 اصلاح و درستگی کر کے ان کی جگہ پر مطلوبہ محاسن و
 کمالات پیدا کرنے، نفس کی لمحہ بہ لمحہ نگرانی اور
 اس پر قابو کا سلیقہ سیکھنے کیلئے معتد بہ زمانے تک کسی
 صاحب کمال، تجربہ کار مصلح و مربی کی صحبت اور ان کے
 ساتھ مضبوط اور دیانت دارانہ اصلاحی تعلق ایک ایسی
 ضرورت ہے جس کا کسی انصاف پسند صاحب علم و عقل
 سے انکار ممکن نہیں.....

(اسی کتاب کے مقدمہ سے)

برکات *Barakaath* بک ڈپو
 Book Depot

17-1-391/2/M/1, Khaja Bagh, Sayeedabad, Hyderabad. (A.P)